

बदल शंका उत्पन्न होते. जपानी लोकांतच ते सद्गुण असून दुसऱ्या
 राष्ट्रांनील लोकांमध्ये त्यांतील बहुतेक गुण आढळून येत नाहीत अशी जर
 नम्रुस्मिति असती तर वरील नांव योग्य आहे असे समर्थन कर्गितां आले
 असते; परंतु तशी गोष्ट नाही. ज्यां एखाद्याचे मनांत 'ट्रॅन्सव्हालची
 मर्दुमकी' अथवा 'इटलीची मर्दुमकी' वर्णावयाची इच्छा उत्पन्न
 झाली तर 'जपानची मर्दुमकी' या पुस्तकांतील गुणांचेंच वर्णन करून
 स्पर्ष्टीकरणार्थ त्या त्या देशांतील कांहीं विशिष्ट उदाहरणें दिली क्षणजे
 काम होईल. तात्पर्य, इतर राष्ट्रांत जे गुण आहेत तेच गुण पुनरुज्जीवन
 झालेल्या जपानांतही आहेत हें सांगण्यास रा. देवांच्या मर्दुमकीची
 जरूरी नव्हती. रा. देव जपानचा इतिहास लिहीत आहेतच. तेव्हां
 त्यांतच वरील पुस्तकांत दाखविलेल्या गुणांची ठळक रीतीने मांडणी केली
 असती व परकीयांस जपानच्या ज्या चालीरीतींचा चमत्कार वाटतो
 त्यांचाही उल्लेख केला असता तर एकाच पुस्तकांत रा. देवाराख्य
 विद्वान् गृहस्थांनी रेखाटलेले जपानचें सुंदर चित्र पाहून वाचकवर्ग फार
 संतुष्ट झाला असता. असो.

रा. देवांच्या पुस्तकांत आणखी एक दोन दोष आहेत. जपानी लोकांची
 मनुति करण्याच्या भरांत त्यांच्या कांहीं दुर्गुणांवरदेखील सद्गुणांचें पांवरूप
 घालण्याचा प्रयत्न त्यांनी केलेला आहे. आत्महत्या (हाराकिरी) करणें
 हें महत्पाप नसून अथवा भिक्षेपणाचें लक्षण नसून अन्नसंरक्षणाचें एक
 साधन आहे असे त्या चालीचें समर्थन केलेले आहे. त्याचप्रमाणें अधि-
 चारानें कोणतही साहस करण्यास धजणाऱ्या अडदांड रोनिन लोकांस
 देशभक्त या पदवीस नेऊन पोहोचविलें आहे. कित्येक ठिकाणी काहीं
 विशेष गोष्टीवरून सामान्य सिद्धांत स्थापन केलेले आहेत व एकंदरीत
 जपानी लोक क्षणजे या भूतलावर राहणारे देवच आहेत असें
 मानविण्याचा प्रयत्न केलेला आहे असे पदोपदी दिसून येते.
 परंतु 'मर्दुमकी' पुस्तक वाचल्यावर व जपानचा इतिहास वाचण्याचे-
 पूर्वी जपानाविषयी वाचकांच्या मनांत ज्या अनेक कल्पना उभ्या

राहतात त्या सर्व इतिहासाचें अवलोकन केल्यावर खोऱ्या ठरतात व ते लोक देव नसून मृत्यु लोकाच्याच एका भागामध्ये वास करीत असून मानवी प्राण्यांमध्ये इतरत्र जे दोष आढळून येतात तेच दोष त्यांच्यामध्येहि दृष्टोत्पत्तीस आल्याशिवाय रहात नाहींत. असो. 'जपानची मर्दुमकी' हें नांव नुसतें ऐकल्यावर वाचकाचें जें अनुमान होतें तें जरी सर्वथा खोटें ठरतें तरी जसें जसें तें पुस्तक वाचीत जावें तशी तशी त्याची जपानच्या इतिहासाचें ज्ञान मिळविण्याची इच्छा बळावत जाते. प्रस्तुत लेख याच इच्छेचें फल होय; व अशी सुसंधि रा. देव यांनी मला आणून दिली याबद्दल त्यांचे आभार मानून वर निर्दिष्ट केलेल्या विषयास आरंभ करितों.

जपानच्या इतिहासास आरंभ करण्यापूर्वी थोडेंसें देशवर्णन देणें इष्ट आहे. प्राचीन कालीं जपान देश 'चिपेंकु' या नांवानें चिनी लोकांस माहीत होता. याच नांवाचा अपभ्रंश करून जपानी लोक त्याला 'निपोन' (पूर्व प्रदेश) असें ह्मणूं लागले. मार्को पोलो नांवाचा व्हेनीसचा प्रवाशी १३ व्या शतकाच्या अखेरीस चीन देशांतून प्रवास करून आल्यानंतर चीनच्या पूर्वेस कांहीं वेढें आहेत असें युरोपमधील लोकांस कळलें व चीनी नांवाचा अपभ्रंश करून ते त्या वेढांस 'सिपेंगो' असें ह्मणूं लागले व ह्याच नांवाचें पुढें 'जपान' असें अपभ्रष्ट रूप त्यांनी प्रचारांत आणिलें व ह्याच नांवानें सध्यां हीं वेढें जगांतील सर्व लोकांस माहीत आहेत.

जपानचें राज्य चार मोठीं वेढें व सुमारे सव्वातीन हजार लहान वेढें मिळून झालेलें आहे. ह्या लहान वेढांच्या ठिकाणी पाहिल्याने मोठालीं वेढें असून ज्वालामुखी पर्वतांच्यायोगानें अथवा धरणीकंपामुळे त्यांचे शतशः लहान लहान तुकडे झाले असावेत व याच कारणांनीं बरींच नवीन लहान लहान वेढें उत्पन्न झालीं असावीत असें मोठमोठ्या शास्त्रज्ञांचें मत आहे. ह्या वेढांच्या समुदायामध्ये सर्वांत मोठें जें वेढें आहे त्यास जपानी लोक होंडो (विशाल द्वीप) असें ह्मणतात. ह्या वेढाच्या खालोखाल येझो हें वेढें होंडोच्या उत्तरेस आहे. तिसरें वेढें

क्यूशू हे विशाल द्वीपाच्या दक्षिणेस आहे; व चार मुख्य वेटांपैकी सर्वांत लहान वेट शिकोकु हे क्यूशूच्या पूर्वेस आहे. येझो वेट विस्तारामध्ये जरी होंडोच्या खालेखाल आहे तरी त्यांत सर्वांत कमी लोकसंख्या आहे. याच वेटाच्या आग्नेय दिशेस ' कुराइल ' (जपानी नांव चिरिमा) नांवाचीं वेटें आहेत. तीं रशियाकडून जपानास १८७५ सालीं साधालिन वेटांतील कांहीं भागावद्दल मोवदला छणून मिळालीं; व १८९५ सालीं चीन देशाशीं युद्ध झाल्यावर फार्मोसा व पास्काडोर हीं वेटें जपानास मिळालीं. वाक्कीच्या लहान वेटांची हकीकत देण्याची जरूरी नाही. यावरून असें दिसून येईल कीं, जपानच्या राज्यांतील वेटें आशिया खंडाच्या बहुतेक सर्व पूर्वकिनाऱ्यासमोर असून त्याच्याशीं समांतरही आहेत. जपानचे क्षेत्रफळ सुमारे एक लक्ष एकसष्ट हजार चौरस मैल असून त्याची लोकसंख्या जवळ जवळ साडेचार कोटी आहे.

जपानमध्ये फुजीसान नांवाचा एकच मोठा पर्वत असून त्यांची उंची १२५०० फूट आहे. डोंगरांच्या लहान लहान ओळी तर पुष्कळच आहेत. ह्यांत अनेक ज्वालामुखी पर्वत असून सुमारे अठरातून धूर निवत असता. ह्या डोंगरामध्ये समुद्रसपाटीपेक्षां वरींच उंच अशीं सरोवरेही आहेत. ह्या सरोवरांमध्ये त्रिवा (क्षणजे वीणा) ह्या नांवाचें सरोवर सर्वांत मोठें आहे. ह्याला त्रिवा क्षणण्याचें कारण ह्याची आकृती वीण्याप्रमाणें आहे. जपानांतील वेटें अरुंद असल्यामुळे लांब नद्या तेथें नाहींत. दोने नदी सर्वांत लांब क्षणजे सुमारे १७० मैल आहे. तरी हिच्या मुखापासून वरेच मैलपर्यंत नावा चालतात. लहान मोठ्या नद्यांतून कालेव काढलेले आहेत व ह्यांच्यायोगानें जमीन फार सुपीक झाली आहे. जपानांतील वेटें समशीतोष्ण व शीत कटिबंधांत पसरलेली असल्यामुळे त्या त्या कटिबंधांत इतरत्र उत्पन्न होणारे पदार्थ जपानांत उत्पन्न होतात. मेक्सिको आखातांत उगम पावलेला उष्ण पाण्याचा प्रवाह इंग्लंडकडे वहात आल्यामुळे त्या देशांतील हवेवर जे परिणाम

घडलेले आहेत तेच परिणाम ' नील प्रवाह ' नामक उष्ण प्रवाहाच्या-
योगानें जपानमध्ये घडत आहेत. हा प्रवाह उष्ण कटिबंधांत फिछे-
पाइन वेटांजवळ उत्पन्न होऊन उत्तरेकडे वहात जाऊन क्यूशू वेटाच्या
दक्षिण किनाऱ्यावर आपटतो; यामुळें याचे लहान मोठे दोन विभाग होऊन
मोठा प्रवाह जपानच्या पूर्वकिनाऱ्याजवळून जातो व धाकटा प्रवाह पश्चिम-
किनाऱ्याजवळून वहात जाऊन उत्तरेकडे पॅसिफिक महासागरास जाऊन
मिलतो. याप्रमाणें जपानच्या दोनही बाजूंनी उष्ण पाण्याचे प्रवाह
वहात असल्यामुळें थंडीचा कडकपणा बराच कमी होऊन बर्फामुळें
झाडांचा नाश न होतां हवेमध्ये फक्त ओलावा राहून झाडे नेहमीं
टवटवीत व रमणीय दिसतात. एकंदरीत पाहिलें असतां जपानची
हवा मनुष्यांस निःसत्व, निरुत्साही व आळशी करणारी नसून त्यांची
शक्ति कायम राखणारी, त्यांस हुरूप आणणारी, उद्योगी मनुष्यास
उत्साह देणारी, निरुद्योगी मनुष्यांस कामास प्रवृत्त करणारी व आल्हाद-
कारक अशी आहे. उंच पर्वत, सतत वाहणाऱ्या नद्या, विस्तीर्ण
सरोवरे, सुपीक जमीन आणि सतत हिरवींगार दिसणारीं झाडे, ह्या सर्वांमुळें
प्रदेशास एक प्रकारची अवर्णनीय रमणीयता प्राप्त झालेली आहे. देशां-
तील व्यापारधंदेहि फार वाढलेले असल्यामुळें लोकही सुसंपन्न, सुखी
व सदाचारी आहेत. अशा देशांत स्वराज्यच्छत्राखाली राहण्याचें ज्या
लोकांच्या नशीबीं आहे ते लोक धन्य व पुण्यवान् आहेत यांत
शंका नाही. डॉन रॉड्रिगो नांवाचा एक स्पॅनिश मनुष्य १६०८ मध्ये
जपानमध्ये प्रवास करीत असतांना तो देश पाहून तो इतका खुष झाल
कीं, ' धर्मनिष्ठा व राजनिष्ठा यांचा त्याग करण्यास जर मी प्रवृत्त
झालों असतों तर स्वदेशांत राहण्यापेक्षां जपानांत राहणेंच मला बरें
वाटलें असतें ' अशा प्रकारचे उद्गार त्याच्या तोंडांतून निघाले. तेव्हां
जर ही स्थिति, तर आज ३०० वर्षांनीं जपान केवळ इंद्रभुवन वनलें
असल्यास नवल नाही.

जपानी लोकांविषयी कांहीं माहिती सांगितल्यावांचून वरील वर्णनास
पूर्णता येत नाही, ह्मणून ती थोडक्यांत खाली दिली आहे. जपानांत

मन्यां देान जातानि लोक आहेत. १ले, ऐनो व २रे, जपानी. मापेकी ऐनो लोक जपानांतिल मूळचे रहिवासी होत. जपानी लोकांनी जेव्हां दक्षिणेकडून स्वान्या करून वसाहती केल्या त्यावेळी त्यांनी ऐनो लोकांस उत्तरेकडे हाकून लाविले. हल्ली हे लोक येझो आणि चिशिमा (कुराइल) वेटांत मात्र सांपडतात. ह्यांची लोकसंख्या जपानच्या राज्यांत वीस हजारांपेक्षां जास्त नाही. जपानी लोक प्रथम आले त्यावेळी हे लोक त्यांच्याशी फार धोरानें व शौर्यानें लढले. परंतु त्यांस फारच कुरपणानें वागविल्यामुळे व पिढ्यानुपिढ्या त्यांचवर फार फरडा अभ्मल चालू असल्यामुळे तेच लोक आतां फार गरीब, सालस, परवशतामहिण्णु आणि शांतताप्रिय असे झालेले आहेत. अद्यापिही हे लोक मुदद व काटक असे दिसतात. ह्यांच्या अंगावरील व विशेषतः नोंडावरील केसांची वाढ जास्त होत असल्यामुळे ह्यांस ' येमिशी ' (केसाळ रानटी लोक) असेंही म्हणत. ऐनो (कुत्रे, नीच) हा शब्द जपानी लोकांनी त्यांचेविषयी तिरस्कारबुद्धि व्यक्त करण्याकरितां योजलेला आहे. परंतु ते लोक आपणांस ऐनो अथवा येमिशी असें म्हणवून न घेतां येझो असें म्हणवून घेतात. कदाचित् येझो वेटाच्या नांवावरूनच त्यांनी हें नांव धारण केलें असेल. हे लोक अद्यापिदेखील आपल्या इकडील भिल्ल, गोंड, वंगरे जातीप्रमाणेच रानवट आहेत. शिक्षणाची अथवा सुधारणेची कोणतीहि चिन्हें या लोकांमध्ये दिसून येत नाहीत. धर्माविषयी यांच्या कल्पना अगदी संदिग्ध व असंबद्ध अशा आहेत.

ऐनो लोकांपेक्षांही रानटी जात जपानांत पूर्वी असल्याचें पुराव्यावरून सिद्ध होतें. परंतु यांचा आतां कोठें मागमूसही नाही. येझो वेटांत यांची अगदी मोडकळीस आलेली वसतिस्थानें कांहीं ठिकाणी आढळून येतात. चिशिमा वेटें व कामसुचाटका या भागांत या जातीचे अवशिष्ट लोक अद्यापिही कनिष्ठ्यां सांपडतात. ऐनो लोकांनी यांस भुछिद्रवासी अशा अर्थानें नांव दिलें होतें व जपानी लोक यांना कोविटो (खुजे)

असें हणत होते. या लोकांस शेंपटें होतीं असें कोजिकी नांवाच्या जपानच्या जुन्या इतिहासावरून समजतें. हे लोक खुजट असून जमिनीवर घरे बांधून न राहतां जमिनीमध्ये गृहे करून रहात असत; व हणूनच दोन जातींनीं यांस दोन भिन्न नावे दिलीं आहेत. या भूगृहांत (भुयारांत) राहणाऱ्या लोकांचा ऐनो व जपानी ह्या दोनही जातींच्या लोकांनीं संहार केला हणून त्यांचा इतक्या लवकर समूळ नाश झाला.

जपानी लोकांमध्येहि दोन प्रकार आढळून येतात. जपानच्या दक्षिण भागास जे लोक राहतात ते उत्तरेकडील लोकांपेक्षां जरा नाजूक, सतेज, किंचित् लंबमुख, वक्रदृष्टि, सरळ आणि तरतरीत नाकाचे व साधारण कृश परंतु बाधेसूद असे असतात; व काबाडकष्ट करून उपजीविका करणाऱ्या लोकांपेक्षां सुस्थितींत असलेल्या लोकांमध्ये वरील लक्षणे प्राधान्येकरून दृष्टोत्पत्तीस येतात. उत्तरेकडेही हीच स्थिति आहे; पण वरील लक्षणांचे लोक श्रीमान् लोकांतच आढळतात. दोनही भागांतील खालच्या प्रतीचे लोकांचीं तोंडे रुंद व चपटी, डोळे सरळ, नाकें पसरट व लहान आणि शरीरें स्थूल व बळकट असतात, परंतु समप्रमाण नसतात. हे किंचित् ठेंगणे असून थोडे काळसरही आहेत व यांच्या अंगांवर केंस पहिल्या प्रकारच्या लोकांपेक्षां विपुल असतात. परंतु ह्या लोकांचा भरणा उत्तरेकडे विशेष आहे वर दोनही प्रकारच्या लोकांचीं जीं लक्षणे दिलीं आहेत तीं त्या त्या प्रकारांतील पुरुषांपेक्षां स्त्रियांस विशेषतः लागू पडतात. जपानांतील कुलीन स्त्रिया आशियांतील कोणत्याही इतर राष्ट्रांतील स्त्रियांपेक्षां फार सुरेख आहेत. वरील दोनही प्रकारच्या लोकांमध्ये संकर झाल्यामुळे वरील लक्षणांचेहि संमिश्रण बरेच झालेलें आहे. जातिज्ञानविशारदांचे असें मत आहे कीं, ऐनो व जपानी हे एकाच मोंगोलियन शाखेचे लोक असून त्या शाखेच्या सुधारणेच्या निरनिराळ्या अवस्थेत असतांना त्यांनीं भिन्न भिन्न युगांमध्ये जपानांत प्रवेश केला. ऐनो लोक अगदीं पहिल्यानें

उत्तरेकडून व मागाहून जपानी लोक निरनिराळ्या कालीं दोन वेळां दक्षिणेकडून जपानांत घुसले. जपानी लोकांचें शेवटचें निर्याण इ. सना-पूर्वी ६९० च्या सुमारास झालें. जपानी लोकांत साधारणपणें ४॥ फुटांपासून ५॥ फुटांपेक्षां किंचित् जास्त उंची पुरुषांची व ४॥ फुटांपासून ५ फुटांपेक्षां किंचित् कमी इतकी उंची स्त्रियांची असते. व शरीराच्या मानानें यांचे डोकें मोठें असतें, एकंदरीत हे लोक नीतीसंपन्न व फार बुद्धिमान् आहेत.

बादशाही सत्तेचा काल.

२

ज्या लोकांनी ग्रीस, रोम अथवा इंग्लंड या देशांचे इतिहास किंवा आपल्या महाराष्ट्राचा चिमुकला इतिहास लक्षपूर्वक वाचला असेल त्यांस जपानच्या इतिहासाची योग्यता फार मोठी आहे असे मुळीच वाटणार नाही. जपान आशियाखंडापासून अलग व समुद्रवेष्टित असल्यामुळे मुख्य द्वीपावरील राष्ट्रांशी त्याचा संबंध फारच कमी होता. ह्या जपानच्या एकलकोंडेपणामुळे परकीयांशी दळणवळण ठेविल्यापासून होणारे फायदे त्यांनी अगदी अलीकडच्या काळापर्यंत करून घेतले नाहीत. कोरिया-शिवाय इतर राष्ट्रांशी युद्धप्रसंग काचित् घडल्यामुळे दुसऱ्या बलाढ्य राष्ट्रांच्या मानाने जपानच्या अंगी त्याच्या भर उमेदीत कितीसा जोम होता हे पाहण्याची संधि मिळाली नाही; व राज्यकारस्थानासंबंधी भानगडी उपस्थित होऊन त्यांचा व्यवस्थित रीतीने निकाल लावण्याचे चातुर्यही दिसून येत नाही. आशियातील स्थूल व शुद्ध राजनीतितत्वांचाही ज्या राष्ट्रास संसर्ग नव्हता, त्यास अलीकडील दूरदर्शीपणाच्या कुटिल व सूक्ष्म अशा पाश्चात्य राजनीतितत्वांचा गंधदेखील नव्हता ह्यांत आश्चर्य नाही. ह्या व इतर अनेक कारणांमुळे जपानचा इतिहास बराच नीरस वाटतो; व गेल्या दहा वर्षांत जपानची सर्व बाजूंनी 'न भूता न भविष्यति' अशा प्रकारची जरी अभिवृद्धि झाली आहे व जरी त्यास पृथ्वीवरील चार पांच बलाढ्य राष्ट्रांमध्ये बहुमानाचे स्थान आज मिळत आहे, तरी ज्या कालाविषयी जपानची ऐतिहासिक माहिती संक्षिप्त रीतीने देण्याचा माझा विचार आहे, त्या कालापुरताच जर विचार केला तर बरील विधान विलकुल चुकीचे नाही हे वाचकांच्या सहज लक्षांत येईल. तथापि जपानचा इतिहास अगदीच टाकाऊ नसून त्यातील कांहीं मनोरंजक व बोधप्रद उपकथानकांचे परिशीलन प्रत्येकाने करावे इतक्या योग्यतेचा तो आहे.

जपानच्या इतिहासाचे साधारण स्थूल मानानें तीन भाग करिता येतील. १ ला-बादशाही सत्तेचा काल; २ रा-शोगन (पेशवे, दिवाण) यांच्या अमदानीचा काल व ३ रा-आधुनिक सुधारणेचा, ज्ञानवृद्धीचा व शांततेचा काल. ह्यासच जागृतीचा काल असेही ह्मणतां येईल. यापैकी शेवटच्या कालाविषयी सविस्तर माहिती योग्य स्थळीं येईलच. पहिल्या दोन कालांसंबंधी पूर्ण हकीकत दिल्यास वाचकांचा विलकुल फायदा न होतां त्यांस कंटाळा मात्र येईल; सबब त्यांतील मुख्य मुख्य गोष्टींचाच उल्लेख करणें जरूर आहे. जपानच्या बादशाही तत्कावर एकाच घराण्यांतील मनुष्यें आज सुमारे २५६० वर्षे अवाधितपणें अधिरूढ झालीं आहेत ही गोष्ट जपानास विशेष भूषणास्पद व अभिमानास्पद आहे. इतकें जुनें राजघराणें आज पृथ्वीच्या पाठीवर एकही नाही. या घराण्याचा मूळ पुरुष जिमु हा होता. हा सूर्याचा वंशज होता, ह्मणून या घराण्यांतील सर्व राजे सूर्यवंशीय होत. हा आपल्या वडील भावासह कोरियांतून क्यूशु बेटांत आला व ह्यूहू प्रांत काबीज करित करित विशाल द्वीपांत शिरला. तेथें नागसुने नांवाचा राजा राज्य करित होता त्याच्याशीं युद्ध करून त्यानें विजय मिळविला. या युद्धांत याचा भाऊ मारला गेला. नंतर ऐनो लोकांशीं व सपुच्छ भूगृहवासी रानटी लोकांशीं युद्ध करून त्यांचा पराभव करून पुष्कळ मुलुख हस्तगत केला व काशीवारा येथें तो तळ देऊन राहिला. हेंच ठिकाण त्याच्या राजधानीचें शहर झालें. नंतर टेनो (बादशहा) असा किताब धारण करून इ० स० पूर्वी ६६० या वर्षीं जिमुनें जपानच्या राज्याची स्थापना केली. जिमु टेनोनंतर गादीवर बसलेल्या सर्वच बादशहांचीं नांवें व त्यांच्या कारकीर्दी देण्यांत कांहीं अर्थ नाही. जिमुपासून १० वा बादशहा सुजिन हा झाला. याचेवेळीं राज्यांत रोगाची भयंकर साथ उद्भवली होती. परंतु रुष्ट देवतेची यथासांग पूजा केल्यावर ती बंद झाली. रोगामुळें देश जरी ओसाड झाला होता तरी याच्या राज्यांत सर्वत्र शांतता असून प्रजाही सुखी होती. यानें तळीं बांधलीं, काळेव

काढले व देशांतील सर्व प्रकारच्या उद्योगांस उत्तेजन दिलें. शिकार केलेल्या जनावरांवर व स्त्रियांनीं हातांनीं तयार केलेल्या जिनसांवर यानेंच प्रथम कर बसविला. उत्तरेकडे स्वाच्या करून यानें पुष्कळ मुलुख आपल्या राज्यास जोडिला. याचेमागून याचा मुलगा सुइनिन हा गादीवर बसला. हा फारच कोमळ अंतःकरणाचा होता. याचा भाऊ मरण पावल्यावर त्यावेळच्या रीतीप्रमाणें त्याचे सर्व चाकर व घोडे त्याच्याबरोबर मानेपर्यंत पुरण्यांत आले. रात्री त्यांच्या केविलवाण्या, अतिदुःखाच्या, भयंकर व हृदयभेदक किंकाळ्या ऐकून बादशहास फार वाईट वाटलें व दुसरे दिवशीं सजीव प्राण्याबद्दल मातीच्या मूर्ति करून प्रेताबरोबर पुराव्या असें त्यानें फर्माविलें. इ. स. पूर्वी पहिल्या शतकांत जरी हा हुकूम केलेला होता तरी तो पूर्णपणें अमलांत येण्यास सुमारे ८०० वर्षे लागलीं; व पुढेही सतराव्या शतकापर्यंत ह्या रूढीचा लोकांच्या मनावर बसलेला पगडा नाहींसा झाला नाहीं. याचेमागून कैको बादशहा गादीवर बसला. याची कारकीर्द याचा मुलगा ओउसु (यालाच पुढें यामाटो डेक हें नांव मिळालें.) याचे पराक्रमाविषयीं प्रसिद्ध आहे. यानें क्यूशु बेटांतील दोघा बंडखोर भावांस फार जेरीस आणिलें व त्यांनीं एका समारंभाकरितां कांहीं स्त्रियांस बोलाविलें होतें, त्यावेळीं हाही स्त्रीचें सोंग घेऊन त्यांच्या लपून बसण्याच्या जागेंत इतर स्त्रियांबरोबर गेला. स्त्रीचें सोंग याला इतकें चांगलें साजलें कीं, त्याचें तें अप्रतिम सौंदर्य पाहून दोघांनीं त्याला आपल्यामध्ये बसवून त्याच्याशीं कामी जनांस उचित अशा चेष्टा आरंभिल्या. ही संधि साधून त्यानें आपली लपविलेली तरवार काढून दोघांचेहि प्राण घेतले. नंतर त्या प्रांतांत सर्वत्र शांतता करून तो पूर्वेकडे गेला. एके प्रसंगीं यदोचें आखात तरून जात असतांना फार मोठें वादळ सुटलें; तेव्हां याच्या बायकोनें वादळ शांत होण्याकरितां समुद्रांत उडी टाकिली व लागलेंच वादळ शांत झालें अशी कथा सांगतात. नंतर उत्तरेकडे मोर्चा फिरवून ऐनो लोकांस त्यानें हाकून लाविलें व अशा रीतीनें बहुतेक विशाल द्वीप जिंकून घेतल्यावर तो आपल्या वयाच्या ३२ व्या

वर्षीं मरण पावला. जपानचा चौदावा बादशहा जुए हा होता. याचे मनांत चोसेन (कोरियाचे जुने नांव) वर स्वारी करावयाची असल्यामुळे तो विशाल द्वीपांत न राहतां युद्धाची तयारी करण्याकरितां क्यूशु वेटांतच येऊन राहिला होता. परंतु याचा मनोरथ पूर्ण होण्यापूर्वीच हा निवर्तला. तथापि याची राणी मोठी पराक्रमी व निश्चयी असल्यामुळे तिने आपल्या नवऱ्याच्या मनांतील हेतु सिद्धीस नेण्याचा संकल्प केला व इ. स. २०२ मध्ये आपल्या प्रधानाच्या साहाय्याने मोठ्या सैन्यानिशी कोरियावर स्वारी केली. कोरियाचे या वेळीं कोराई, शिराकी व कुडरा असे तीन मोठे विभाग असून प्रत्येक विभागावर एक राजा राज्य करीत असे. जपानच्या सैन्याशी तोंड देण्याची कोणत्याही राजाची तयारी नसल्यामुळे ते जिगो राणीस शरण गेले व प्रत्येकांने मोठी खंडणी जपानांत नेऊन पोहोचविण्याचे कबूल करून ते जपानचे मांडलीक झाले. याप्रमाणे ठराव झाल्यावर ती इ. स. २०४ मध्ये जपानांत परत आली. जपानचा हा विजय त्याच्या भावी प्रगतीस बराच कारणीभूत झाला. जिगो राणीचा मुलगा ओजीन ह्याची कारकीर्द बरीच महत्वाची होती. ह्याचा जन्म होण्याचे अगोदरच ह्याच्या आईने कोरियामध्ये पराक्रम गाजविला ह्मणून यास हर्चीमान् (रणदेव) असें बहुमानाचे नांव देण्यांत आले. ह्याच्या स्वतःविषयी फारशी हकीकत जुन्या इतिहासांत आढळून येत नाही. याच्यामागून याचाच मुलगा निंटोकु हा गादीवर वसला. हा फार बुद्धिमान् व ज्ञाता होता. लहानपणीं याने चीनी भाषेचा चांगलाच अभ्यास केला होता व कान्फूशस् नांवाच्या चिनी तत्वज्ञाची तत्वेहि त्यास अवगत होती. प्रजा मोठमोठ्या करांच्या भाराने अगदीं निःसत्व झाली आहे असे पाहून याने तीन वर्षेपर्यंत सर्व कर माफ केले व आपणास हालअपेष्टा सोसाव्या लागल्या तरी त्या शांतपणे सहन केल्या इतकेच नाही तर लोकांनी स्वसंतोषाने त्यास जे जे अर्पण केलें त्या सर्वांचा त्याने अद्भेह केला. या त्याच्या कृत्यामुळे देशांत जिकडे तिकडे समृद्धि व संतोष हीं दिशूं लागलीं व त्यास ' सुझ ' हें नांव मिळालें. यानेच प्रथम जपानच्या इतिहासाचीं साधनें मिळविण्याकरितां

प्रांतोप्रांतीं विद्वान् लोक पाठविले. हा इ. स. ३९९ मध्ये मरण पावला. ह्याच्यामागून गादीवर बसलेले दहा बारा राजे बहुतेक अप्रासिद्ध आहेत. या राजवंशांतील पंचवीसावा राजा फार क्रूर व व्यसनासक्तही होता. याचा मुलगा कैटे हा गादीवर बसल्यावर त्याने कोरियावर स्वारी केली. पुढे २९ वा बादशहा किमै हा राज्य करीत असतांना इ. स. ५५२ या वर्षी कोरियांतील कुडारा देशाच्या राजाने आपल्या वकीलाबरोबर वार्षिक खंडणी पाठवून त्याचेबरोबरच बौद्धधर्माचे ग्रंथ व शाक्यमुनीची एक मूर्ति पाठविली. बौद्धधर्माचीं तत्वे वाचून त्याचे मन वरेंच सुसंस्कृत झालें. या नवीन धर्माचा प्रसार व्हावा अशी याची व याचा प्रधान इनामे याची फार इच्छा होती; परंतु शिंदोधर्मीय मंत्रिमंडळाने ह्यास आपली फार प्रतिकूलता दर्शविल्यामुळे बादशहास या बाबतीत विशेष कांहींच करितां आले नाहीं. याचा पुत्र बिट्सु हाही बौद्धधर्माभिमानी असून त्यानेही गादीवर बसल्यानंतर आपले बापाप्रमाणेच आपल्या प्रधानाच्या अनुमताने धर्मप्रसार करण्याची खटपट केली व प्रथम जरी ह्या कामांत त्यास बराच अडथळा आला तरी शेवटीं प्रतिपक्षाचे पुढारी मारले जाऊन बादशहास आरंभलेल्या कार्यांत चांगलेच यश प्राप्त झालें. ह्याप्रमाणे बौद्धधर्माचा हळू हळू प्रसार होत चालला व सुइको राणीच्या राज्यकालांत ह्यणजे ५९३-६२८ पर्यंत त्या धर्माची विशेष प्रगति झाली. हिचा भाचा ओजी हा युवराजपदारूढ होता. हा जन्मल्यापासूनच बोलावयास लागला होता असें ह्यणतात. एकाच वेळीं हा अनेक गोष्टींकडे लक्ष पुरवीत असे ह्यणून यास अष्टावधानी असें ह्यणत असत. धर्मप्रसारार्थ याने व्यक्तिशः आपल्या आयुष्यांत जितके श्रम केले तितके जपानांत आजपर्यंत कोणीही केले नाहींत. याने प्रजेस व अधिकारिवर्गास आपले कर्तव्य कसें बजावावे याविषयी उत्कृष्ट नियम घालून दिले व चीन व कोरिया या दोन सुधारणेच्या शिखरास पोहोचलेल्या राष्ट्रांत प्रचलित असलेली राज्यपद्धति किंचित् फेरफार करून जपानांत सुरू केली. बौद्धधर्माचा प्रसार करण्यासाठीं याने जन्मभर जे अविश्रांत परिश्रम केले त्यामुळे तो मरण पावल्यावर त्यास

‘ शोटोकु टैशी ’ (धर्माचार्यश्रेष्ठ) अशी पदवी मिळाली. त्यानें सदा-चाराचे जे नियम घालून ठेविले आहेत त्यांस जपानीलोक अजूनही फार मान देत आहेत. चीनी पंचांगही यानेंच प्रथम जपानांत सुरू केलें. हा इ. स. ६२२ मध्ये मरण पावला. सुइको राणीनंतर नांव घेण्या-सारखा वादशहा झटला झणजे राजघराण्यांतील ३८ वा पुरुष टेंजी हा होय. ह्यानें इ. स. ६६८ पासून फक्त तीन वर्षे राज्य केलें. ह्यानें शिक्षणप्रसार व्हावा ह्मणून एक शाळा स्थापन केली. हीच याचे कारकीर्दीतील मुख्य गोष्ट होय. स्वतंत्र रीतीनें राज्यकारभार पाहणाऱ्या वादशहांपैकी हा शबटचाच होय. याच्या मरणानंतर वादशाही तत्कावर बसलेले सर्व राज्यकर्ते केवळ नामधारी असून वास्तविक सत्ता कांहीं विशिष्ट घराण्यांतील पुरुषांच्या हातामध्ये असे. जिम्मापासून टेंजीपर्यंत ह्मणजे सुमारे १२०० वर्षेपर्यंत वादशाही सत्ता अबाधित होती. या कालांतील जपानची कामगिरी झटली ह्मणजे जपानचा बहुतेक भाग हस्तगत करून घेऊन भक्कम पायावर राज्याची स्थापना करणें, राज्यकारभारांत सुधारणा आणि भौतिक उन्नति करणें व बौद्ध-धर्माची स्थापना व प्रसार करणें ही होय.

पुढील १२०० वर्षांत ह्मणजे टेंजीपासून हल्लीं राज्य करणारा वादशहा मुत्सुहितो हा १८६८ मध्ये गादीवर बसेपर्यंत सर्व वादशहा शोगनांच्या हातांतील कळसूत्री बाहुली होऊन ते जसे नाचवितील तसे नाचण्यास तयार होते. वादशहांची सत्ता नामशेष होऊन शोगन हे वास्तविक राज्यकर्ते झाले एवढेच नव्हे तर ते राजकर्तेही बनले. या कालाचा इतिहास थोडा महत्त्वाचा असल्यामुळे तो संक्षेपेंकरून पुढील प्रकरणांत दिला आहे.

मध्ययुग.

शोगनांच्या प्राबल्यकाळाचा काल.

३

ह्या कालाचा इतिहास झटला ह्मणजे जपानचीं राज्यसूत्रें आपल्या हातीं ठेवण्याकरितां कांहीं महत्वाकांक्षी व शूर पुरुषांनीं केलेल्या उलाढालींचें वर्णन होय. एका पुरुषाच्या हातीं ही सत्ता आली कीं वंशपरंपरेनें त्याच्याच घराण्यांतील पुरुषांच्या हातांत ती राही व दुसऱ्या प्रबल घराण्यांतील शूर पुरुषानें हिरावून घेतल्यानंतर ती त्याच्या व त्याचे वंशजांच्या हातीं जाई. ह्याप्रमाणें टेंजी बादशहांच्या मरणानंतर सात घराण्यांतील पुरुषांनीं जपानचीं राज्यसूत्रें आपल्या हातीं वागविलीं; व इ० स० १८६८ मध्यें तीं पुन्हा हल्लीं राज्य करीत असलेल्या बादशहाचे हातीं आलीं. वर सांगितलेल्या रीतीनें जीं घराणीं प्रसिद्धीस आलीं त्यांपैकीं फुजिवारा घराणें पहिलें होय. हें घराणें राजघराण्या-इतकेंच जुनें हेतें. ह्या घराण्याचा अभ्युदय सुमारे सातव्या शतकाच्या मध्यभागीं कामातारी नांवाच्या दैववान् पुरुषामुळें झाला. कांहीं वर्षेपर्यंत मोठ्या मानाचीं व अधिकाराचीं कामे केल्यावर हा डैजो डैजीन ह्मणजे मुख्य प्रधान झाला. टेंजीच्या मागचे सर्व बादशहा चैनी, व्यसनासक्त व स्त्रीलंपट असल्यामुळें राज्यकारभाराचा बोजा प्रधानावरच पडे. प्रधान करील ती पूर्व दिशा, अशी स्थिति असल्यामुळें मोठमोठ्या हुद्याच्या बहुतेक सर्व जागा यानें आपल्या आत्मंडळीस दिल्या. हें घराणें जुनें व कुलीन असल्यामुळें बादशहांचीं लगे याच घराण्यांतील वायकंशीं होत व त्यांच्या उपपत्नीही याच कुलांतील असत; यामुळें यांच्या द्वारे स्त्रीलंपट बादशहांवर आपली छाप ठेवण्यास फुजिवारा घराण्यांतील प्रधानांस कांहींच कठीण पडत नसे. एकादा बादशहा

समंजस व महत्वाकांक्षी असेल तर राज्यपदाचा त्याग करावयास लावून आपलें वर्चस्व ते नेहमी कायम ठेवीत असत. कामातादी जसा राजकार्यधुरंधर व चतुर होता तसेच त्याचे वरेच वंशजही होते; यामुळे प्रधानकी अथवा पेशवाई या एकाच घराण्यांत सुमारे चारशे वर्षेपर्यंत वंशपरंपरेनें चालत राहिली. हे पेशवे दिवाणी कामांतच विशेष लक्ष घालीत असल्यामुळे युद्धकलेची यांना विलकुळ माहिती नव्हती. अर्थात् जेव्हां उत्तरेकडे येमिशी लोकांवर अथवा क्यूशु बेटांतील बंडखोर सरदारांवर सैन्य पाठविण्याचा प्रसंग येई तेव्हां दुसऱ्या घराण्यांतील युद्धप्रवीण पुरुषांस अशा प्रकारच्या मोहिमेवर पाठविणें भाग पडे. अशा प्रकारचे प्रसंग वारंवार येऊं लागल्यामुळे देशामध्ये उत्तम सेनापती तयार झाले व त्यांच्या मार्गे लढाईस जाण्यास सदैव तयार असे उत्तम सैनिकही उत्पन्न झाले. अशा रीतीनें जपानांत ह्यावेळीं एक क्षत्रियवर्ग उत्पन्न झाला; व ह्या वर्गाचें पूर्ण पाठवळ असल्यामुळे कांहीं घराण्यांतील सेनापती महत्वाकांक्षी बनले व आपला राज्यकारभारामध्येही हात असावा असे त्यांस वाटूं लागलें. अशाप्रकारचीं घराणीं ह्मटलीं ह्मणजे टैरा व मिनामोटो हीं होत. हीं घराणीं ९ व्या शतकांत वादशहांच्या उपपत्तिपासून उत्पन्न झालीं व केवळ आपल्या बाहुसामर्थ्यानें प्रसिद्धीस येऊन नंतर फुजिवारा घराण्याच्या अपकर्षास कारणीभूत झालीं. कालांतरानें सर्व राज्यमूत्रें डैजो डैजीन (पेशवे) यांच्या हातांतून निघून तीं शोगन (सेनापती) यांच्या हातांत आलीं; व हीच स्थिति इ० स० १८६८ पर्यंत कायम राहिली. असो.

इ० स० १०९० पासून फुजिवारा घराण्यास उतरती कळा लागल्यावर टैरा घराण्याचा एकसारखा उत्कर्ष होत चालला. या घराण्यांतील अतिशय प्रसिद्ध पुरुष ह्मटला ह्मणजे कियोमोरी हा होय. हा चाराव्या शतकाच्या द्वितीय अर्धांत डैजो डैजीन (मुख्य प्रधान) होता. इ० स० ११९९ मध्ये वादशाही तत्कावर कोणी वसावे याबद्दल वाद उपस्थित झाला. त्यावेळीं ह्यानें राजकुलांतील आपल्या जामाताचा

पक्ष धरिला व वर निर्दिष्ट केलेल्या मिनामोटो घराण्याने राज-
घराण्यांतील दुसऱ्या व खऱ्या वारसाचा पक्ष उचलला. पुढील
साली दोनही पक्षांमध्ये एक मोठी निकराची लढाई झाली;
तीत कियोमोरीचा विजय झाला व यामुळे तो वैभवाच्या शिखरास
जाऊन पोहोचला. सर्व हुद्याच्या जागा यांचे कुळांतील मनुष्यांस मिळाल्या
व अधिकाराच्या जोरावर तो पुष्कळ अनन्वित कृत्ये करू लागला.
हे मिनामोटो घराण्यांतील योशिटोमो यास सहन न होऊन त्याने फुजि-
वारा घराण्यांतील सरदारांच्या साहाय्याने त्यास पदच्युत करण्याचा कट केला.
परंतु तो उघडकीस आल्यामुळे कियोमोरीने जीं जीं घराणीं त्यांत सामील
होतीं त्या सर्वांचा उच्छेद करण्यास आरंभ केला. योशिटोमो याचा ज्येष्ठ
मुलगा योरिटोमो यास मात्र कांहीं वजनदार लोकांच्या मध्यस्थीवरून
दूरच्या एका बेटांत हद्दपार करण्यांत आले. योशिटोमो याची टोकिवा
नांवाची मुखरूप दासी होती. हिच्यापासून त्याला कांहीं मुले झालीं
होतीं. संकटकालीं मुलांचे प्राणरक्षण व्हावे ह्मणून तिने कियोमोरीची
दासी होण्याचे कबूल केले. तिच्या स्वरूपास भुलून जाऊन त्यानेही
ती गोष्ट मान्य केली; व तिच्या मुलांचे प्राण न घेतां त्यांस निरनिराळ्या
मठांत धर्मतत्त्वांचा अभ्यास करण्यास पाठविले. परंतु योशित्सुने नांवाच्या
मुलाचा कल धर्माकडे मुळीच नसल्यामुळे त्याने अस्त्रविद्येतच नैपुण्य
संपादिले. पुढे सोळा वर्षांचा झाल्यावर ह्यास भिक्षु होण्याविषयी मठा-
धिपति आग्रह करू लागला. हे त्यास पसंत नसल्याकारणाने संधि पाहून
एका व्यापाऱ्याबरोबर तो मित्सु संस्थानांत पळून गेला व तेथे सैन्यांत
चाकरी धरली; व अनेक युद्धांत लढण्याचा प्रसंग आल्यामुळे तो
मोठा योद्धा झाला.

इकडे योरिटोमो कांहीं सरदारांच्या मदतीने टैरा घराण्याच्या नाशास
प्रवृत्त झालेला होता; व एका प्रयत्नांत याच्या सर्व अनुयायि वर्गाचा
नाश होऊन हा जरी मोठ्या सुदैवाने वांचला होता तरी धीर न सोडतां
तो आपला हेतु तडीस नेण्याच्या तयारीस लागला. ह्यावेळीं त्यास

चांगलीच मदत मिळाली. त्याचा चुलत भाऊ योषिनाका व दासीबंधु योषित्सुने हेहि त्यास येऊन मिळाले व अशा रीतीने युद्धाची पूर्ण तयारी झाली. इतक्यांत इ. स. ११८१ मध्ये कियामोरी हा मरण पावला व त्याचा मुलगा मुनेमोरी हा टैरा घराण्याचा नायक व प्रधान झाला. ही संधि साधून योरिटोमोने राजधानीवर स्वारी करून मुनेमोरी व बादशहा यांस पळावयास लाविले. ते शिकोकु बेटांत जाऊन राहिले. इकडे टैरा घराण्याचा पराभव केल्यामुळे योषिनाका हा गर्वाने फुगून गेला व योरिटोमोचाहि द्वेष करूं लागला; ह्मणून योरिटोमोने योषित्सुनेस मोठ्या सैन्यासह त्याच्या विरुद्ध लढाई करण्यास पाठविले. योषित्सुने यानें विवा सरोवरानजीक योषिनाकाचा पराभव करून पळून गेलेल्या टैरा व बादशाही सैन्याचा पाठलाग केला; व डान-नो-डरा जवळ टैरा सैन्याचा दर्यायुद्धांत पराभव करून व टैरा घराण्यांतील सर्व पुरुषांस व वायका-मुलांस ठार मारून विजयचिन्हें आपल्या भावास समर्पण करण्याकरितां उत्तरेकडे निघाला. परंतु योरिटोमोच्या मनांत याचेविषयीहि मत्सर उत्पन्न झाला व त्यास भेटीस न येण्याची आज्ञा केली. ही आज्ञा त्यानें शिरसा मान्य केली व पुढें कदाचित् आपल्या जीवासही धक्का बसेल या भीतीनें तो आपल्या एका बेंकै नांवाच्या चाकरासह मित्सु देशांत गेला. पण थोडेच काळांत यास ठार मारण्यांत आले. बेंकै व योषित्सुने ह्यांच्यासंबंधी पुष्कळ कथा जपानांत प्रसिद्ध आहेत. यामा-टोडाके प्रमाणेंच योषित्सुने यास जपानी लोक अद्यापिदेखील फार पूज्य मानितात. असो.

याप्रमाणें सर्व अडचणी दूर झाल्यावर इ. स. ११८४ मध्ये योरिटोमो हाच राज्यसूत्रचालक झाला. पूर्वाच्या पद्धतीप्रमाणें यानें डैजो डैजिन (मुख्य प्रधान) ही पदवी धारण न करितां सै-इ-टे शोगन (मुख्य सेनापति) हा किताब बादशहाकडून मिळविला व सेनापति या नात्यानेच तो मुलकी काम पाहूं लागला व ह्मणूनच यास शोगन-पदवीच प्राप्त झाली. योरिटोमोने यास आपला मुलगा म्हणून मान्य केला व त्याची

हणून यानें प्रथम मंत्रिमंडळ स्थापन केलें व फौजदारी गुन्ह्यांची चौकशी करण्याकरितां न्यायगृहें स्थापन केलीं. लष्करी स्वर्च भागविण्याकरितां जमिनीवर कर बसविला. मोठमोठ्या मठांतील भिक्षूंनीं शस्त्रें बाळगू नयेत असें फर्माविलें व इतर लहानसान सुधारणा यानें केल्या. तथापि ज्या गोष्टीबद्दल याची विशेष प्रसिद्धि आहे ती गोष्ट ह्मटली हणजे त्यानें सुरू केलेली जहागिरदारी पद्धत होय. ह्या वेळेपर्यंत राजकुळांतील अथवा राजदरबारांतील बादशहाचे मर्जीतील लोक कोकुशू अथवा सुभेदार हणून प्रांतांतील राज्यव्यवस्था पाहण्यास पाठविण्याची चाल असे. परंतु योरिटोमोनें त्यांच्या मदतीस एक एक शियूगो अथवा लष्करी अधिकारी पाठविण्याची परवानगी मिळविली. हे शियूगो शोगनच्या आधीन असत, व कालेंकरून शोगनांनीं ज्याप्रमाणें डैजीनांची सत्ता बळकावली त्याच प्रमाणें शियूगोनीं कोकुशूंची सत्ता बळकावली. या पद्धतीचा नंतर कसा विकास झाला याविषयीं हकीकत पुढें दिली आहे. तथापि या पद्धतीचा तात्कालिक हितकारक परिणाम ह्मटला हणजे देशांत कित्येक शतकानंतर शांतता वास करूं लागली व लोकही सुखी झाले हा होय. ह्या गोष्टीमुळेच योरिटोमो फार लोकप्रिय झाला.

क्योटो येथील परिस्थितीमुळे बादशहा जसे चैनी, व्यसनी व दुर्बल बनले होते तसे आपल्या वंशजांनीं न व्हावें हणून योरिटोमोनें आपलें राहण्याचें ठिकाण कामाकुरा येथें मुकरर केलें. तथापि त्याच्यामार्गे त्याच्या इच्छेप्रमाणें कांहीं एक घडलें नाहीं. याचेमागून बसलेले कांहीं शोगन याच्याच घराण्यांतील, कांहीं फुजिवारा घराण्यांतील व कांहीं राजघराण्यांतीलही होते. परंतु ते अज्ञान असल्यामुळे व ते जरी सज्ञान झाले तरी त्यांस अधिकार त्याग करावयास लागून त्यांचे जागीं पुनः बालशोगन अधिका-
रारूढ झाल्यामुळे होजो घराण्यांतील पुरुष वंशपरंपरेनें शिकन (प्रतिनिधि) होत असत. कधीं कधीं हे शिकनदेखील अज्ञान असल्यामुळे ह्यांस आणखी उपप्रतिनिधि लागत असत. ह्यामुळे राज्यांत बेबंदशाही माजली. दरबारांतील लोक शीलभ्रष्ट व दुराचारी झाले. प्रजेस न्याय मिळेनासा

झाला व राज्य मोडकळीस येण्याच्या पंथास लागले. इतक्या निरुपद्रवस्थे-
प्रत जरी देश यावेळीं येऊन पोहोचला होता. तरी जपानी लोकांच्या
अंगांतील क्षात्रतेज अद्यापिही कायम आहे हें दाखविण्याचा प्रसंग ह्याच
वेळीं त्यांस आला. तो असा. कुवलाईखान नांवाच्या एका मोगल
राजानें चीन देशावर स्वारी करून तथील संग घराण्यास पूर्णपणें जिंकून
आपण मोठ्या वैभवानें राज्य करूं लागला. पुढें त्यांनं जपान देश
अतिशय सुसंपन्न आहे असें ऐकिलें व तो आपल्यास सहज घेतां येईल
असें त्यास वाटलें. परंतु हें काम सामोपचारानें झाल्यास पहवें ह्मणून
खानानें आपला वकील जपानांत पाठवून त्याचेबरोबर 'माझा अम्मल
मुकाट्यानें कबूल करा' असा निरोप पाठविला. या निरोपास चरचरीत
प्रत्युत्तर देऊन व वकीलाचा भरदरबारांत अपमान करून मोठ्या तिर-
स्कारानें त्यास परत पाठविण्यांत आलें. वकिलाची अशा प्रकारें संभा-
वना झाल्यावर खान फार क्रुद्ध झाला व एक मोठें सैन्य कोरियांतील
व चीन देशांतील जहाजांतून जपानाकडे रवाना केलें. या सैन्यानें
चुशिमा बेट हस्तगत केलें व आतां जपानी लोक खास शरण येतील
असें वाटून पुनः एकदां वकीलमंडळ शोगनकडे रवाना झालें.
वकीलांनीं पूर्वीप्रमाणेंच उद्धटपणाचा निरोप आणिल्याकारणानें त्यांस
ठार मारण्यांत आलें व ह्या रीतीनें खानाशीं दोन हात करण्याचा आपला
निश्चय जपाननें प्रकट केला. नंतर लागलीच खानाचें एक लाख सैन्य
क्यूशू बेटांत येऊन उतरलें. ह्या सैन्याशीं लढण्याकरितां मोठें सैन्य
जमा करून टोकिमुने त्या बेटांत गेला; व इ० स० १२८१ मध्यें
एक जंगी लढाई होऊन खानाचा पराभव झाला. ह्याचवेळीं एक मोठें
तुफान झालें व त्याच्यायोगानें खानाच्या सर्व जहाजांचा नाश झाला.
जपानवर स्वारी करण्याचा आजपर्यंत एवढाच प्रयत्न झाला व त्याचाही
वरीलप्रमाणें शेवट झाला.

हा आणीबाणीचा प्रसंग कसातरी पार पडला. परंतु त्यामुळें जपानच्या
पूर्वीच्या स्थितींत किंचित्देखील फरक झाला नाहीं. बालवाद्दशह^१ गादी-

वर, बालशोगन नांवाचे राज्यसूत्रचालक, परंतु होजो प्रतिनिधींच्या हातांत खरी सत्ता. हा क्रम जसा पूर्वी तसाच पुढेही बरेच दिवस चालू राहिला. अशा स्थितीतच गो डेगो नांवाचा बादशहा गादीवर बसला. हा जरी वामडौली व चैनी होता तरी आपल्या देशाची स्थिति याच्या पूर्णपणे लक्षांत आली होती. याचे कारकीर्दीत एक दुष्काळ पडला. त्यावेळीं त्यानें गरीब प्रजेस उत्तम प्रकारची मदत केल्यावरून तो फार लोकप्रिय झाला होता. आपणच खरे सत्ताधीश आहों अशी समजूत त्यास असल्यामुळे होजो प्रतिनिधींच्या अरेरावीपणाचा त्यास त्रास आला होता ; व त्यांच्या जाचापासून मुक्त होण्याचा प्रयत्नही त्यानें कांहीं प्रबल मठाधिकाऱ्यांच्या साहाय्यानें केला होता. पण त्यास अपयश आलें व शेवटीं हद्दपारदेखील व्हावें लागलें. तरी यानें आपला प्रयत्न सोडला नाहीं. शेवटीं नित्त योषिसाद व कुसुनोकी मासशिगे ह्या दोन प्रामाणिक व राजनिष्ठ सरदारांच्या साहाय्यानें कामाकुरावर चाल करून ते शहर जाळून टाकून होजो प्रतिनिधींचा पूर्ण मोड केला व इ० स० १३३३ मध्ये पुनः राज्यपद मिळविलें. येणेंप्रमाणें होजो घराणें, १३५ वर्षे जपानावर सत्ता चालविल्यानंतर, नामशेष झालें. या घराण्यांतील जहागिरी गो डेगोनें जप्त करून आपल्या मर्जीतील मनुष्यांस वाटून दिल्या. आषिकागा घराण्यांतील ताकाउजी यास यावेळीं फार मोठी जहागीर मिळून तो प्रसिद्धीस आला. कांहीं कालानंतर ताकाउजी हा नित्त योषिसाद याचा मत्सर करू लागला. नित्त हा राजद्रोही आहे असें त्यानें बादशहास सांगितलें. परंतु नित्त यानें आपण राजनिष्ठ असल्याचें सिद्ध केलें व राजाज्ञेवरून ताकाउजी यास शासन करण्यास निघाला. दोनही पक्षांमध्ये बऱ्याच लढाया झाल्यावर नित्त बादशहासह पळून गेला. गो डेगो पळून गेला ह्मणून ताकाउजीनें दुसरा बादशहा गादीवर बसविला. नित्त व कुसुनोकी यांनी पुनः गो डेगोचा पक्ष उचलला ; परंतु त्यांचा पराभव होऊन दोघांनीही आत्महत्या केल्या. या प्रमाणें जय मिळविल्यानंतर आषिकागा ताकाउजी हा शोगन झाला. यानें गादीवर बसविलेल्या नवीन बादशहाच्या पांच वंशजांनी

इ. स. १३९२ पर्यंत राज्य केल्यावर पुन्हा गो डेगोचे वंशजास राज्य मिळाले.

आपिकागा ताकाउजी इ. स. १३९८ मध्ये मरण पावल्यावर त्याच घराण्यांतील त्याचेमागून झालेले शोगन मार्गील इतर घराण्यांतील शोगनांप्रमाणेच हळू हळू दुर्बल होत चालले. त्यांच्यापैकी कांहीं शिल्प कलेत सुधारणा करून तिला उत्तेजन देणारे होते. किनकाकु (सुवर्ण-मंदिर) व जिनकाकु (रौप्यमंदिर) हे दोन राजवाडे क्योटो येथे यांच्याचपैकी दोघा शोगनांनी वांधून नंतर त्यांचा मठासारखा उपयोग व्हावा ह्मणून बौद्धधर्मीय मठाधिपतीस ते नजर करण्यांत आले. यांचे वेळीं सयाम देशाशी प्रथमच जनावरांचा व्यापार सुरू झाला. नंतर एक वसाहत वसविण्यांत आली व पुढे कांहीं दिवसांनी सयामच्या मदतीस ह्मणून एक सैन्याची तुकडीहि ठेवण्यांत आली. चीन व कोरिया या दोनही देशांतील चांचे लोक जपानच्या व्यापारी जहाजांस त्रास देत ह्मणून त्यांचा बंदोबस्त करण्यांत आला. पोर्तुगीज मिशनरी व व्यापारी यांनी यांच्या सत्तेच्या व्हास होण्याचे वेळींच जपानांत शिरकाव करून घेतला. यांची सत्ता जशी जशी संपुष्टांत येऊ लागली तशी तशी दूरदूरच्या प्रांतांवर पाठविलेल्या सुभेदारांस आपल्यापेक्षां कमजोर सुभेदारांच्या प्रांतांवर स्वाच्या करून आपला मुख्य वाढविण्यास चांगलीच संधी सांपडली. ह्या लढाया करण्याकरितां प्रत्येक सुभेदारास अथवा जहागिरदारास पुष्कळ सैन्य ठेवावे लागे. हें सैन्य पोसण्यास जहागिरदारास ऐपत नसल्यामुळे त्यास शेतकरी लोकांपासून जमिनींतील उत्पन्नाचा वराच भाग जवरीने घ्यावा लागे. आपले उत्पन्न आपणास मिळेल असा भरवसा नसल्याकारणाने शेतकरी लोक कमी श्रम करूं लागले. या कारणांनीं सर्व देश ओसाड झाला व प्रजाही फार दरिद्री झाली. असे सांगतात की, इ. स. १५०० या वर्षी जपानचा बादशहा गो सुचिमिकाडो मरण पावल्यावर त्याच्या उत्तर कार्यास लागणारा पैसा न मिळाल्यामुळे त्याचे प्रेत ४० दिवसपर्यंत तसेंच ठेविलें होतें. बाद-

शहाची जर ही स्थिति तर प्रजेची स्थिति कोणच्या प्रकारची असेल याची वाचकांनी कल्पना करावी. अशी स्थिति कोणत्याही देशाची कधीहि झाली नसेल.

आषिकागा घराण्याचा उज्जितकाल संपून सुमारे १६ व्या शतकाच्या द्वितीयार्धाचे प्रारंभास त्यास विपदावस्था प्राप्त झाली. शेवटी इ. स. १५७३ मध्ये या घराण्यांतील शेवटच्या पुरुषास नोबुनाग याने पदच्युत केलें. ह्या घराण्याचें वर्चस्व इ. स. १३३३ पासून १५७३ पर्यंत ह्मणजे सुमारे २४० वर्षे राहिलें.

नोबुनाग हा जपानच्या सुप्रसिद्ध वीरांपैकी एक महावीर होय. तैरा घराण्याशी याचा बराच लांबचा संबंध होता ह्मणून हा आपणास तैरा-कुलोद्भव असें ह्मणवीत असे. “ बळी तो कान पिळी ” ह्या त्या वेळच्या न्यायपद्धतीस अनुसरूनच ह्याच्या बापाने ओवारी प्रांतांत कांहीं मुखेल मिळविला होता. ह्या मार्गाचेंच अवलंबन करून नोबुनाग हा पुढे ह्मणजे १५६० चे सुमारास त्याच प्रांतांचा जहागीरदार बनला व त्यानें एक किल्लाही बांधला. ह्याच्या अनेक आश्रितांमध्ये हिडेयोषी नांवाचा पुढे अतिप्रख्यातीस आलेला महाप्रतापी योद्धा होता. ह्याच्या साहाय्यानें नोबुनागाने शेजारच्या जहागीरदारांशी, कांहींतरी कुरापती काढून, लढाया केल्या व अशा रीतीनें आपला मुखेल व सत्ता हीं अतोनात वाढविली. मागे योरियोमोनें जसें सर्व देशावर आपलें वर्चस्व स्थापन केलें तें त्याचप्रमाणें सर्व देश जिंकून आपला दरारा बसवावयाचा व नंतर सुनियंत्रित राज्यव्यवस्था जपानांत चालू करावयाची असा यांचा बेत होता.

लवकरच आषिकागा घराण्यांतील शोगनपदाभिलाषी दोन पुरुषांमध्ये स्पर्धा उत्पन्न झाली व एकांनें नोबुनाग याची मदत मागितली. आपली देशदिविजयाची इच्छा सिद्धीस नेण्यास अशाच प्रकारचा एकादा मनुष्य आपल्या हातांशी पाहिजे असें जाणून त्यानें त्यास मदत केली व त्यास शोगनपद प्राप्त करून दिलें. ह्या प्रसंगी क्योटो येथें असतांना

त्यास ' फुकु शोगन ' (उप पेशवा) ही पदवी बादशहानें दिली. क्योटो शहराची वारंवार शत्रूंचे हल्ले आल्यामुळे, अग्निनारायणाचे अव-
कृपेमुळे व विशेषतः लोकांच्या दारिद्र्यामुळे झालेली शोचनीय स्थिति पाहून त्यास फार वाईट वाटलें व त्यानें लागलीच त्या शहरांतील बाद-
शहांचे व शोगनांचे वाडे, देवळे, रस्ते, बागवगीचे आणि पूल वगैरे दुरुस्त करण्यास हुकूम दिला व गतवैभव पुनः प्राप्त झाल्यामुळे तें शहर पूर्वीप्रमाणें सुंदर व रमणीय दिसूं लागलें. ह्यानंतर १५७०-७१ मध्ये यानें कांहीं प्रसिद्ध व प्रबळ जहागीरदारांशीं युद्ध करून त्यांस शरण यावयास लाविलें; व इ० स० १५७३ मध्ये आषिकागा शोगनास पदच्युत करून आपण त्याचें काम पाहूं लागला. परंतु त्यानें शोगन ही पदवी मात्र धारण केली नाहीं. पूर्वीं तैरा व मिनामोटो या दोन घराण्यांमध्ये वैर असल्यामुळे मिनामोटो योरिटोमो याच्या वंशजांनीं धारण केलेली पदवी आपण घेणें उचित नाहीं असें त्यास वाटलें, किंवा असें केल्यास मोठाल्या जहागीरदारांच्या द्वेषास आपण पात्र होऊं व ह्यामुळे सर्व देश जिंकण्याचे कामांत फार व्यत्यय येईल असें त्यास वाटलें, हें सांगणें अशक्य आहे. ह्या पदवीच्या अभावीं बादशहानें त्यास नायब दिवाण ह्या अर्थाचा किताब दिला. नंतर नोबुनागाची बक्रहाष्टि चोशूच्या अत्यंत बलिष्ठ जहागिरदाराकडे बळग्री व त्याचें पारिपत्य करण्याकडे अर्थात् हिडेयोषीची योजना झाली. ही मोहीम सारखी चार वर्षे चालू राहिली तरी कार्यसिद्धि होईना. तेव्हां अतिशय कडक उपायांची योजना करणें त्यास भाग पडलें. परंतु असें करणें कदाचित् नोबुनागा यास पसंत पडणार नाहीं अशी शंका येऊन त्यानें त्यास युद्धभूमीवर स्वतः येऊन जाण्याविषयीं लिहिलें. ह्यावरून इ० स० १५८२ मध्ये तो चोशूकडे जात असतां वाटेत त्यास अकेची मित्सुहिडे नामक त्याच्याच एका सेनापतीनें विश्वासघातानें ठार मारलें व अशा रीतीनें आपली एके प्रसंगीं अपमानकारक धड्या केल्याबद्दल निर्दयपणानें सूड उगवला.

ह्या त्याच्या आकस्मिक, शोचनीय व अकालिक (मरणसमयी ह्याचें वय फक्त ४९ वर्षांचें होतें) मृत्यूनें जपानचें अतोनात नुकसान झालें. हा शरीरानें साधारण उंच, कृश व नाजूक असा असून याचा चेहरा कांहींसा भव्य व उग्र दिसत असे. हा फारच रागीट परंतु निष्कपटी असून निश्चयी व शूर होता; तरीपण हा कोणतेंही अविचाराचें साहस-कृत्य करून आपलें शौर्य प्रकट करीत नसे. याचा स्वभाव व त्यास मिळालेलें उत्कृष्ट लष्करी शिक्षण हीं दोनही सेनानायकत्वास योग्य अशींच होती. त्यानें ज्या ज्या लढाया केल्या त्यांमध्ये त्यास यशच येत गेलें. हा जसा शूर होता तसा कारस्थानी नव्हता, ह्मणून त्यानें ज्या सुधारणा केल्या त्या फारशा चिरस्थायी झाल्या नाहींत; व अकालीं मृत्युमुखीं पडल्यामुळें देशांतील तंटेबखेडे मोडून सर्व देशभर शांतता राखावयाची व दरिद्री प्रजेस सुसंपन्न करावयाचें ही त्याची इच्छा सफल झाली नाहीं. आषिकागा घराण्याच्या दौर्बल्यावस्थेंत बौद्धधर्मीय भिक्षुलोकांस बरेच प्राबल्य व याच कारणांनें, राजकीय महत्त्वही प्राप्त झालें होतें. ह्या प्राबल्याचा उपयोग त्यांनीं नोबुनागाच्या शत्रूस आणीबाणीच्या वेळीं मदत करण्याकडे केल्यावरून कांहींसा चिडून जाऊन त्यानें तद्धर्मीय लोकांचा छळ केला व पुढें त्यांच्याविषयीं त्याचे मनांत नेहमीं तिरस्कारबुद्धि वास करीत असे. एवढेंच करून तो थांवला असता तरी चांगलें झालें असतें. परंतु तसें न करितां उलट त्याच्या बाल्यावस्थेंतच ज्याचें बीजा-रोपण होऊन त्याच्या भर उमेदींत जो एक लहानसा पण जोमदार रोपा बनला होता त्या ख्रिस्तीधर्मरूपी बालवृक्षास आश्रयरूपी जल घालून त्याचा त्यानें अल्पकाळांतच एक प्रचंड वृक्ष बनविला व त्याच्या धर्म मंदिरें व प्रेय्यगणमठरूपी शाखा सर्व देशभर पसरविण्यास उत्तेजन देऊन तो धर्मवृक्ष इतक्या भरभराटीस आणला कीं, त्याच्यायोगानें केवळ बौद्धधर्माचाच नव्हे तर जपानच्या राष्ट्राचादेखील विनाश होतो कीं काय अशी याच्या नंतरच्या सुज्ञ मुत्सद्द्यांस भीति वाटत होती. ही एकच गोष्ट त्याच्या हेकेखोर स्वभावाची, अदूरदर्शित्वाची व राजनीतिचा-तुर्याच्या अभावाची साक्ष पटविण्यास पुरेशी आहे. ही एक गोष्ट खेरीज-

केरून त्याने केलेली कामगिरी राष्ट्राच्या हिताच्या दृष्टीने पाहिली असतां फार महत्त्वाची आहे व ह्मणूनच त्यास जपानच्या प्रसिद्ध पुरुषांच्या मालिकेत बसविणें भाग आहे. आषिकागा शोगन निर्वळ झाल्यावर राज्यामध्ये वेवंदशाही माजून राज्य लयास जाण्याची वेळ आली होती. अशा वेळीं मोठ्या नेटानें व हिमतीनें राज्यसूत्रें आपल्या हातांत घेऊन त्यानें राष्ट्राचा बचाव केला ही गोष्ट लक्षांत बाळगली पाहिजे. समयविशेषी हा आपल्या हाताखालच्या अधिकाऱ्यांशीं फार उद्दामपणानें वागे; व हा इतका थट्टेखोर होता कीं त्यानें केलेला विनोद त्यांस सहन न होतां अपमानास मात्र कारणीभूत होई. ह्या त्याच्या स्वभाववैचित्र्यामुळेच शेवटीं त्याचा नाश झाला.

हिडेयोपी हा यावेळीं चोशु प्रांतांत एक किल्ला घेण्याचें कामांत गुंतला होता. त्यास नेबुनागाच्या मरणाची बातमी समजल्यावर थोड्याच अवकाशांत त्यानें तो किल्ला सर केला व क्योटोकडे जावयास निघाला. वाटेनें जातांना त्यास मारेकऱ्यांची एक टोळी भेटली. त्याच्या बरोबरचे शिपाई वरेच मागे राहिल्यामुळे त्यांची मदत मिळण्याचा संभव नव्हता. तेव्हां आपला घोडा आडरानांतून व साळीच्या शेतांतून भरधांव फेंकून वरेंच अंतर चालून गेल्यावर तो त्यावरून उतरला व आपल्या तरवारीनें त्यास घायाळ करून ज्या दिशेनें तो आला होता त्याच दिशेकडे त्याचें तोंड फिरवून त्यास पिटाळून लाविलें. असद्य वेदनांमुळे बेकाम होऊन तो घोडा अत्यंत वेगानें पळत चालल्याकारणानें मारेकऱ्यांची वाटेत वरीच त्रेधा उडाली. ह्या अवकाशांत हिडेयोपी जवळच्या मठांत गेला व आपण कोण आहों हें तेथें स्नान करीत असलेल्या भिक्षूं सांगून आपणही नम्र होऊन त्यांच्याबरोबर एका मोठ्या कुंडांत पोहूं लागला. इतक्यांत मारेकरीही तेथें येऊन पोहोंचले व पाहतात तों तेथें सर्व नम्र भिक्षु पोहत आहेत असें त्यांस दिसलें व हिडेयोपीच्या शोधार्थ ते दुसरीकडे निवृत्न गेले. मागून त्याचे शिपाई तेथें आले व आपला धनी तेथें आहे कीं काय हें वारकाईनें पाहूं लागले; तेव्हां तो भिक्षुवेष

धारण करून वसला आहे असे त्यांस आढळले. ही गोष्ट त्यांच्या विलक्षण प्रसंगावधानाचें उत्कृष्ट द्योतक आहे.

क्योटो येथें आल्यानंतर पहिल्यानें नोबुनागाचा वध करणाऱ्या अकेची नांवाच्या सेनापतीशीं युद्ध करून त्याचा पराभव केला व शेवटीं निराश होऊन त्या सेनापतीनें आत्महत्या केली. नंतर शोगन कोणास नेमावें याविषयीं उपस्थित झालेल्या भानगडींत त्यानें आपलें मन घातलें. नोबुनागाचा औरस पुत्र मरण पावल्यामुळें त्याचा नातू सांबोषी व दोन दासीपुत्र हे तिघे शोगनकीवर हक्क सांगूं लागले. ह्या तिघांसही चांगलेंच पाठवळ मिळाल्यामुळें देशांत तीन पक्ष उत्पन्न झाले. सांबोषीचा पक्ष स्वतः हिडेयोषीनें उचलला व सैन्याच्या जोरावर आपल्या पक्षाचें समर्थन करून त्यास शोगन नेमलें. दुसऱ्या दोनही पक्षांनीं कांहीं वेळ पड घेतल्यासारखें दाखविलें; परंतु आपल्या पक्षास जय आला तर आपल्यास फार मोठा अधिकार व पुष्कळ मुलुख बक्षीस मिळेल या आशेनें हिडेयोषीशीं युद्ध करून यश संपादन करण्याचा प्रयत्न केला. एका दासीपुत्राचा कैवारी शिवाता हा होता. याचा हिडेयोषीनें शिगुटेक येथें पराभव केला. ह्या लढाईत दारूगोळ्याचा उपयोग प्रथमच करण्यांत आला. या पराभवानंतर शिवाता यानें हाराकिरी (आत्महत्या) केली. दुसऱ्या दासीपुत्राची बाजू सुप्रसिद्ध ईयसू यानें घेतली होती. याच्याशीं लढण्याकरितां हिडेयोषीनें आपला एक सेनापति पाठविला होता. या लढाईत ईयसूचा जय झाला. परंतु हिडेयोषीपुढें आपला फार वेळ विभाव लागणार नाहीं असें पाहून व मिळविलेल्या जयांतच समाधान मानून ईयसूनें त्याच्याशीं तह केला व सांबोषीस शोगन कबूल केलें. या कामगिरीबद्दल हिडेयोषी यास बादशहानें ' कंबाकु ' अशी अत्यंत उच्च पदवी दिली. ही मानाची पदवी डेजिन अथवा शोगन यांच्या वरच्या प्रतीची होती व फुजिवारा घराण्यांतील प्रसिद्ध पुरुषांसच ती ह्यावेळपर्यंत मिळालेली होती; व हिडेयोषीच्या वंशाखेरीज ती इतरांस मिळाली नाहीं. शेवटीं इ० स० १८६८ सालीं ती रद्द करण्यांत आली. असो.

इ० स० १९८३ पासून १९८७ पर्यंत देशांत बरीच शांतता होती. या अवकाशांत हिडेयोपीने ओसाका येथे एक प्रचंड किला बांधला व आपणही तेथेच राहू लागला. परंतु लवकरच त्याला लढाईची तयारी करणे भाग पडले. क्यूशू बेटांतील सत्सुम प्रांताच्या जहागिरदाराने आपल्या शेजारच्या प्रांतावर स्वान्या करून आठ प्रांत हस्तगत केले. तेव्हां भयभीत होऊन इतर जहागिरदारांनी हिडेयोपीची मदत मागितल्यावरून ती त्यास देण्याचे त्याने कबूल केले. परंतु युद्ध करण्याचे पूर्वी त्याने सत्सुमच्या जहागिरदाराकडे आपला वकील पाठवून त्याचेवरोबर 'आपण क्योटो येथे येऊन आपल्या ताब्यांत असलेल्या मुलखाबद्दल वादशाही सनद मिळवावी' अशा अर्थाचे पत्र दिले. ह्याचा राग येऊन त्याने त्या वकीलाचा फार अपमान केला व त्याने आणलेले पत्र फाडून पायांखाली तुडविले व हिडेयोपीसारख्या नीच कुळांतील मनुष्यास मी कधीही निष्ठा दाखविणार नाही असे सांगून त्यास निरोप दिला. हिडेयोपीने अर्थात् सत्सुमाच्या जहागिरदारावर स्वारी केली व अनेक संग्राम झाल्यानंतर त्यास शरण आणिले. याने हाती घेतलेल्या अनेक अतिप्रसिद्ध मोहिमांपैकी ही एक मोहीम होय. यानंतर त्याने ओद्वारा येथील जहागिरदार शिरजोर झाला होता त्यास पराजित केले. ह्यावेळीही एक विलक्षण गोष्ट घडली ती लक्षांत ठेवण्याजोगी आहे. हा ज्यावेळी लढाईस निघाला त्यावेळी समुद्रांत नेहमी वादळे होत. तथापि सैन्य व घोडे समुद्रांतून पलीकडे नेणे अवश्य होते; व नावाडी लोक धर्मवंडे असल्यामुळे घोडे नौकांतून पैलतीरास नेण्याचे कबूल करीनात; कारण त्यांची अशी समजूत होती कीं घोडे नावेत घेऊन पर्यटन केल्याने न्यूगू (समुद्रदेव, वरुण) फार क्रुद्ध होतो व ह्यामुळे अपघात होतात. हिडेयोपीने त्या नाविकांस बोलावून आणिले व मोठ्या गंभीरतेने त्यांस सांगितले कीं मी वादशहाच्या हुकुमावरून ही मोहीम करीत आहे व अशा कामास लागणारे सैन्य व घोडे या किनाऱ्यावरून त्या किनाऱ्यावर नेण्यास हरकत करील इतका कांहीं न्यूगू असमंजस व असभ्य नाही. तथापि न्यूगूस एक पत्र लिहून जहाजांच्या जाण्यायेण्यास हरकत होणार.

नाहीं असा बंदोबस्त करवितों ह्मणजे झालें. नंतर शांतपणें त्यानें एक पत्र लिहिलें व त्यावर ' न्यूगू यास ' अशीं अक्षरें लिहून तें समुद्रांत फेंकिलें. ह्या गोष्टीनें त्यास समाधान वाटलें व त्यांनीं सर्व सैन्य विनतक्रार पैलतीरास नेऊन पोहोचविलें. ह्यावेळीं समुद्रांत तुफान वगैरे कांहीं एक झालें नाहीं हें सागणें नकोच. वेडगळ धर्मकल्पना त्याच्या मनास शिवतदेखील नव्हत्या हें वरील गोष्टीवरून व्यक्त होतें. नोबूनागाची देशदिग्विजयाची इच्छा हिडेयोषीनें ह्या स्वारीनें शेवटास नेली असें ह्मणण्यास हरकत नाहीं.

ह्याप्रमाणें देशांत सर्वत्र शांतता केल्यावर त्याचें लक्ष कोरियाकडे लागलें. ह्या देशावर स्वारी करण्याचा त्याचा नोबूनागाचे वेळेपासून विचार होता. नोबूनाग मेल्यानंतर लागलीच ह्मणजे इ. स. १५८२ मध्यें यानें एक वकील कोरियामध्यें पाठविला व बंद केलेली खंडणी पुनः चालूं करण्याविषयीं बोलणें सुरू झालें; परंतु कोरियाचा राजा तें कबूल करीना. नंतर ह्यानें झुषिमामा जहागिरदार पुनः तीच गोष्ट साध्य करून घेण्याकरितां पाठविला व शेवटीं हो ना करितां करितां कोरियांतील वकीलमंडळ हिडेयोषीकडे आलें. ह्यास त्यानें अत्यंत अपमानकारक रीतीनें वागविलें व कोरियाच्या राजानें दिलेल्या पत्रास उद्दामपणाचें उत्तर देऊन व कोरियावर स्वारी करण्याचा आपला निश्चय निवेदन करून त्या वकील मंडळास त्यानें अतिशय तिरस्कारानें निरोप दिला. नंतर युद्धाची कडेकोट तयारी करून दोन सेनापतींच्या अधिपत्याखालीं मोठें सैन्य कोरियांत पाठविलें. या युद्धाचें वर्णन पुढें ' कोरिया व जपान ' या प्रकरणांत दिलें आहे. जपानी सैन्यास जरी मोठाले जय मिळाले तरी एकंदरीत या युद्धाचा परिणाम जपानास फारसा समाधानकारक, हितकारक व अभिमानास्पद झाला नाहीं.

कोरियामध्यें युद्ध चालू असतांनाच हिडेयोषीची प्रकृति बिघडत चालली होती व आपण आतां फार दिवस वांचणार नाहीं असें त्यास कळून आल्याबरोबर त्यानें आपल्या वंशजांच्या हातीं राज्यसत्ता रहावी

ह्मणून व्यवस्था करण्यास आरंभ केला. प्रथम आपल्या मुलाच्या वाल्यावस्थेत राज्यकारभार पाहण्यासाठी त्याने एक प्रतिनिधिमंडळ नेमून ईयामू यास ह्या मंडळाचा अध्यक्ष व मुलाचा पालक नेमिले. ह्या मंडळास साह्य करण्यासाठी एक सचिवसभा व एक सेनानीसभा अशा दोन संस्था स्थापन केल्या. शेवटी मरणसमयी वरील तीनही संस्थांच्या प्रत्येक सभासदाकडून आपल्या अज्ञान व अल्पवयी मुलास सदैव निष्ठा दाखविण्याविषयी शपथ घेवून व ईयासूस त्याचा उत्तम प्रकारे प्रतिपाल करण्यास सांगून हा जपानचा परम विख्यात व पराक्रमशाली वीर इ० स० १५९८ मध्ये आपल्या वयाच्या ६२ व्या वर्षी मरण पावला. याने १५९० मध्ये 'कंबाकु' ह्या पदाचा त्याग करून ते आपल्या पुतण्यास देवविले व आपण टेकोसामा ही पदवी धारण केली व याच नावाने तो इतिहासामध्ये प्रसिद्ध आहे.

टेकोसामा हा शरीराने साधारण उंच व वृश्च असून स्वभावाने शांत, निष्कपटी व थोडा अभिमाना असणारा होता. प्रारंभी नोबुनागाच्या सैन्यामध्ये चाकरीस राहून आपल्या अंगच्या हुशारीने व कर्तबगारीने तो इ० स० १५६० मध्ये ह्मणजे आपल्या वयाच्या २४ व्या वर्षी सेनानायक बनला. यांच्या अंगच्या शौर्या, चातुर्या कल्पकता, दूरदर्शीपणा इत्यादि गुणांवर लुब्ध होऊन नोबुनागाने यास सेनाधिपति केले व त्याची सर्व भिस्त याच्यावरच असे. इ० स० १५९० पर्यंत (ह्मणजे सुमारे ३० वर्षांपेक्षा जास्त कालपर्यंत) यास अनेक युद्धप्रसंग आल्यामुळे उत्कृष्ट सेनानीस लागणारे सर्व गुण ह्याच्या अंगी प्रकर्षेकरून संचार करीत असत. शत्रूंकडे आपले हेर पाठवून त्यांचे बलाबल पाहणे, प्रसंगोचित व्यूहचरणा करणे, कपटप्रयोग करून शत्रूस फसविणे, विकट प्रसंगी सैन्यास प्रोत्साहन व धीर देणे व लढाई मारल्यानंतर सैन्यास विघडून देतां त्यास कक्षांत ठेवून लागलीच पुढल्या स्वारीची तयारी करणे इत्यादि कामांत ह्याचा हातखंडा असे. याला ईयासूसारख्या शर व कारस्थानी पुरुषाची मदत मिळाल्यामुळे ह्याच्या वाढ्यास अपयश

कधीच आले नाही. हा किती प्रसंगावधानी असे हें वर दिलेल्या एक दोन गोष्टींवरून सहज दिसून येईल. याला वाचनाचाही बराच नाद असे. हा जितका युद्धकलानिपुण होता तितकाच राज्यव्यवहारदक्ष नव्हता. यानें केलेल्या सुधारणा ह्याच्यामागें फार दिवस राहिल्या नाहींत. हा फारच महत्वाकांक्षी होता. असें ह्मणतात कीं, नोबुनागाशीं संभाषण चाललें असतांना तो असें बोलला कीं क्यूशु बेट कावीज केल्यावर मी कोरियावर स्वारी करीन व कोरिया हस्तगत झाल्यावर चीनदेशही जपानच्या अमलाखालीं आणीन. ह्यावरून त्यानें कोरियावर स्वारी कां केली हें सहज लक्षांत येण्यासारखें आहे.

याचें सर्व आयुष्य तरवार गाजविण्यांत गेल्यामुळे धर्माचा संस्कार याच्या मनावर मुळींच झाला नव्हता असें ह्मटलें तरी हरकत नाहीं. स्वधर्माविषयी तो उदासीन होता ऐवढेंच नाहीं तर नोबुनागाप्रमाणेंच प्रत्यक्ष व अप्रत्यक्ष रीतीनें यानें ख्रिस्तीधर्म प्रसारास प्रथम प्रोत्साहन दिलें. परंतु एका पोर्चुगीज कप्तानाचें गैर सावधगिरीनें उच्चारलें 'माझा राजा प्रथम धर्मोपदेशक पाठवून लोकांस आपलेसे कारितो व मागून त्यांचे मदतीस सैन्य पाठवून तो देश सहज जिंकून घेतो' हें वाक्य हेरांनीं त्यास कळविल्यावर तो सावध झाला व ख्रिस्ती धर्मोपदेशकांस देशांतून हाकून देण्याविषयी हुकूम फरमाविला ; व अशा रीतीनें देशावर ओढवणाऱ्या भावी संकटापासून देशाची मुक्तता करण्यास आरंभ केला. असो. या थोर व पराक्रमी पुरुषाचें नांव जपानच्या कोणत्याही काळीं लिहिलेल्या इतिहासांतून नाहींसें होणार नाहीं. हीन कुलांत जन्म घेऊनही समकालीन प्रतिपक्षांच्या विरोध मत्सरादिकांमुळे केलेल्या खोडसाळपणास व उपहासास न जुमानतां केवळ आपल्या अकलेच्या व शौर्याच्या जोरावर जपानसारख्या केवळ पिढीजादपणाचा अभिमान बाळगून उच्चपदावर हक्क स्थापन करूं इच्छिणाऱ्या लोकांच्या राष्ट्रांत (निदान त्या वेळीं तरी जपानांत अशी स्थिति होती) हिडेयोशी कंवाकूसारख्या अत्युच्च पदारूढ झाला ही गोष्ट त्या राष्ट्रास फारच भूषणावह आहे यांत शंका नाहीं.

टेको सामाच्या मागे त्याच्या इच्छेप्रमाणे तीन वर्षे व्यवस्था राहिली. परंतु नंतर लवकरच मत्सरामुळे मंत्रिमंडळामध्ये तंटे उपस्थित झाले व खरी सत्ता ईयासूच्या हातांत असल्यामुळे इतर नामधारी सचिव त्याचा द्वेष करू लागले. हे सचिव बडे बडे प्रांताधिकारी अथवा जहागिरदारच होते व मित्सुनारी नांवाचा टेको सामाची खुशामत करून व लावालाव्या करून—युद्धचानुर्याने नव्हे—पुढे आलेला मनुष्य त्यांचा पुढारी होता. ह्याने ईयासूवर अनेक दोषारोप केले व तो दुराचरणी असून टेकोसामाच्या मुलाचे हिताहित न पाहतां आपणच सर्व सत्ता बळकाविण्याचे महत्वाप करीत आहे; अशा दुष्टास शासन करण्याकरितां मला मदत करावी असे जाहीरपत्रक आपल्या पक्षाच्या जहागिरदारांमध्ये फिरविले. ह्यामुळे सध्वा लक्षावर सैन्य ओसाका येथे थोड्याच काळांत जमले. ईयासू हा पहिल्या-पासून ख्रिस्ती लोकांच्या विरुद्ध असल्यामुळे बहुतेक सर्व दक्षिणेकडील ख्रिस्ती राजे त्याच्या विरुद्ध पक्षास मिळाले. ईयासूस प्रतिपक्षाची युद्धाची तयारी चालली आहे अशी गुणगुण कळतांच तो यदोकडे जाऊन लढाईची तयारी करीत होताच. त्यानेंही सुमारे पाऊण लाख सैन्य जमविले व क्योटोकडे यावयास निघाला. या दोनही सैन्यांची गाठ सेकीगहारा येथे इ. स. १६०० मध्ये पडली व घनघोर संग्राम झाल्यानंतर ईयासूला पूर्ण जय प्राप्त झाला. मागे तैरा व मिनामोटो या दोन घराण्यांमध्ये जशी डान-नो-उरा येथे एक मोठी वर्चस्वनिर्णायक लढाई झाली तशीच हीदेखील झाली. विजय मिळाल्याबरोबर वेळ मुळींच न गमावतां क्योटो व ओसाका हीं शहरे त्यानें हस्तगत केली व आपली सत्ता सर्व देशभर पूर्णपणे स्थापन केली. यानंतर याने दहा बारा वर्षे ख्रिस्ती धर्माचे निर्मूलन करण्यांत, नवीन तऱ्हेची जहागिरदारी पद्धति अमलांत आणण्यांत, राज्याचा बंदोबस्त करण्यांत व विद्याव्यासंगांत घालविली. याने ह्या काळांत केलेल्या कामगिरीची सविस्तर हकीकत पुढे योग्य प्रकरणांत दिली असल्यामुळे येथे तिजविषयी जास्त लिहिण्याचे कारण नाही.

इ. स. १६०३ मध्ये बादशहाने ईयासूस शोगन ही पदवी दिली होती. आपल्यादेखत आपल्या मुलाचे आधिपत्य स्थापन व्हावे ह्मणून इ. स. १६०९ मध्ये ती आपल्या मुलास देऊन आपण अधिकारभ्रष्ट होऊन संपू येथे जाऊन राहिला. तरी सर्व महत्वाची कामे ह्याच्या ह्मणण्याप्रमाणेच होत असत. टैको सामाचा मुलगा अद्यापि जिवंत असल्यामुळे आपले प्रतिपक्षी त्यास मदत करून आपल्या मार्गे आपल्या वंशजांस पदच्युत करितील अशी यास शंका येऊ लागली होती. या भावी अनर्थाचा वेळीच प्रतिकार करण्याचा त्याने निश्चय केला व इ. स. १६१६ मध्ये टैको सामाचा मुलगा व बायको ओसाकाच्या किल्ल्यांत रहात होती त्या किल्ल्यावर हल्ला केला. फार मोठे निकराचे युद्ध झाल्यावर टैको सामाचा मुलगा व बायको मारली गेली आणि ईयासूचा जय झाला व त्याच्या इच्छेप्रमाणे जपानची राज्यसूत्रे इ. स. १८६८ पर्यंत त्याच्याच वंशजांचे हातांत राहिली. ही ईयासूने केलेली शेवटची लढाई होय.

याप्रमाणे आपल्या इच्छेनुरूप सर्व व्यवस्था केल्यावर ईयासु हा इ. स. १६१६ मध्ये आपल्या वयाच्या ७४ व्या वर्षी मरण पावला. हा शरीराने मध्यम उंच आणि स्थूल असून स्वभावाने शांत, निश्चयी व दयाळू होता. टैको सामाप्रमाणेच ह्यानेही नोबुनागांच्या हाताखाली अगदी खालच्या दर्जाची नौकरी पत्करली होती व त्याच्याप्रमाणे हाहि स्वपराक्रमाने मोठ्या योग्यतेस चढला. हा मिनामोटो घराण्यांतील वंशज होता. परंतु टोकुगावा नांवाच्या गांवांत याचे पूर्वज रहात होते ह्मणून याचे नांव टोकुगावा ईयासु असे पडले; व मरणानंतर यास गोजेन सामा (बुद्धाचा अवतार) अशी पदवी देण्यांत आली. नोबुनागांच्या वेळेपासून तो ह्यास शोगनपद प्राप्त होईपर्यंत ह्मणजे १५६० पासून १६०३ पर्यंत व नंतर मरणाचे पूर्वी ह्याने सेनाधिपत्य स्वीकारून ज्या ज्या लढाया केल्या त्या सर्वांमध्ये यास विजयश्रीने माळ घातली. टैको सामाप्रमाणे याच्या अंगीहि प्रयोजकता, युक्तिवाहुल्य, समरकौशल्य,

कार्यक्षमता व धोरण इत्यादि गुण पूर्णत्वानें वास करीत होते. ' विजय मिळविल्यावर आपल्या शिरस्त्राणाचे बंद आवळून घट्ट बांधा ' या जपानी क्षणीप्रमाणें अक्षरशः त्याचें वर्तन असे. शत्रूचा पराभव झाल्यावर त्यापासून आपलें हित कसें साधावें हें त्यास पूर्ण अवगत असे. तो जसा शूर तसाच राज्यनीतिज्ञहि होता ; व ह्याच कारणानें त्यानें घालून दिलेली राज्यपद्धति त्याच्यामार्गे सुमारे अडीचशें वर्षे टिकली. शत्रुपक्षांतील जहागिरदारांच्या जहागिरी जेव्हां तो एकाद्या लढाईनंतर जप्त करीतेव्हां ते असंतुष्ट होतील अशा रीतीनें त्यांच्या मुलखाची व्यवस्था न करितां मोठ्या शांतपणानें व विचारानें तो त्यांची वांटणी करी. नोबुनाग अथवा टेको सामा यांच्याप्रमाणें ह्यानें ख्रिस्तीधर्मास कधीच उत्तेजन दिलें नाहीं ; व प्रथम जरी कार्यव्यापृतत्वामुळे त्या धर्माच्या भयंकर विस्ताराकडे यास आपलें लक्ष पुरवितां आलें नाहीं तरी वेळ सांपडल्यावर ह्यानें त्या धर्माच्या प्रसारास प्रतिबंधक असे कडक कायदे केले ; व ह्याच मार्गाचें अवलंबन याच्या वंशजांनीं करून जपानांतून ख्रिस्तीधर्म बहुतेक नाहींसा करून टाकिला. हा फार विद्याव्यासंगी असे. राज्यकारभार आटोपून जो वेळ राहीं तो सर्व तो वाचनांत व लिहिण्यांत घालवी. ईयामूचा ' मृत्युलेख ' नांवाचा एक ग्रंथ सुप्रसिद्ध आहे. यामध्ये नीति, राज्यव्यवस्था, शिष्टाचार, धर्म, कायदे इत्यादि विषयांवर थोडक्यांत त्यानें आपले विचार प्रदर्शित केले असून आपल्या चरित्रांतील कांहीं गोष्टींचाही ठिकठिकाणीं उल्लेख केलेला आहे ; व यामुळे तो ग्रंथ विशेष मनोरंजक झाला आहे. छापण्याची कला याचे वेळीं विशेष उर्जितावस्थेस आली. आपल्याप्रमाणेंच प्रजेमध्येही विद्येची अभिरुचि उत्पन्न व्हावी ह्मणून मोठमोठ्या ठिकाणीं यानें शाळा घालविल्या व शारीरिक आणि लष्करी शिक्षणावरोवरच मानसिक शिक्षण प्रजेस मिळण्याची व्यवस्था केली. याप्रमाणें यानें जपानांत आपलें नांव अजरामर करून ठेविलें आहे.

नोबुनाग, टेको सामा व गोंजेन सामा या तीन १६ व्या शतकाच्या द्वितीयार्धातील प्रसिद्ध पुरुषांची पाश्चात्य पद्धतीप्रमाणें परस्परार्शीं तुलना

करणे फार मनोरंजक होईल. परंतु विस्तारभयास्तव ते काम येथे करितां येत नाही. हे तीन पुरुष ह्मणजे एका साखळीच्या तीन कड्या होत. नोबुनाग जसा टैको सामाच्या अभ्युदयास कारण झाला तसा टैको सामाही गोंजेन सामाच्या उत्कर्षास कारणीभूत झाला, आणि राज्यांतील कलह मोडून व एकसत्ताक राज्य करून देशांत शांतता करावयाची हा जो नोबुनागाचा मनोरथ होता तो वरील दोन्ही सामांनीं शेवटास नेला. तिघेही पुरुष फार पराक्रमी होते व तिघांनींही निरनिराळ्या वेळीं कांहीं कालपर्यंत राज्यसूत्रे हातीं घेतलीं होती. तथापि विशिष्ट गुणांवरून त्यांची योग्यता ठरवावयाची असल्यास तिघांमध्ये टैको सामा युद्धचातुर्यांत श्रेष्ठ होता व गोंजेन सामा हा मुत्सद्दीपणांत श्रेष्ठ होता असें झटलें पाहिजे.

टोकुगावा वंशांत गोंजेन सामाच्या मागून जे पुरुष शोगन झाले त्यांमध्ये त्याचा नातू बराच प्रसिद्ध आहे. बाकीचे पुरुष नामधारी शोगन असून खरा राज्यकारभार त्यांच्या हाताखालचे अधिकारी पहात असत. त्यांच्या अमदांनींत सर्वत्र शांतता नांदत असल्यामुळे शेतकी, व्यापारधंदे, कलाकौशल्य, विद्या व अनेक शास्त्रे यांस चांगलें उत्तेजन मिळाल्याकारणानें देशाची भरभराट होऊन जपानास पुन्हा गत-वैभव प्राप्त झालें.

याप्रमाणें इ. स. ६६८ मध्ये टेंजी बादशहा गादीवर बसल्यापासून तो १८६८ मध्ये सध्याचा बादशहा मुत्सुहितो राज्य करूं लागेपर्यंत ह्मणजे सुमारे १२०० वर्षेपर्यंत जपान देशाची खरी सत्ता कांहीं विशिष्ट घराण्यांतील पुरुषांच्या अथवा त्यांच्या प्रतिनिधींच्या हातांत होती. या कालपैकीं सरासरी सव्वापांचशें वर्षे फुजिवारा व टैरा घराण्यांतील पुरुषांनीं मुख्य प्रधान ह्मणून बादशहांच्या नांवानें राज्यकारभार चालविला, व यानंतर सेनापतींनीं प्रधानांचा अधिकार बळकावून, एका घराण्याच्या मागून दुसऱ्या वलिष्ठ घराण्यानें, या क्रमानें, सुमारे पावणेसातशें वर्षे बादशहाचे प्रतिनिधि ह्मणून राज्य केलें. हा काल जपानच्या मर्दुमकीचा होता यांत

संशय नाही. तथापि त्या कालांत कर्तव्यदक्षता, न्यायबुद्धि, स्वदेशप्रीति व स्वार्थत्याग इत्यादि राष्ट्राच्या उत्कर्षास अवश्य असणाऱ्या उदात्त गुणांचा बहुतेक अभावच दिसून येतो. बहुतेक सर्व प्रसिद्ध पुरुषांनी आपल्या बुद्धिमत्तेचा व सामर्थ्याचा उपयोग आपआपसांत लढाया करून प्रांत बळकावण्यांत, देश उद्ध्वस्त करण्यांत व देशहितापेक्षां स्वार्थ साधण्यांतच केला. ही स्थिति शोगननें आपला अधिकार १८६८ सालीं बादशहाचे स्वाधीन करीपर्यंत चालू होती. ह्या वर्षापासून जपानच्या जागृतीच्या कालास आरंभ झाला. ह्या कालास अनुलक्षून पाश्चात्य लोकांनीं जपानचे ' उद्धृत ' अथवा ' प्रबुद्ध जपान ' असें नांव ठेविलें आहे. जपानच्या अर्वाचीन कालाचा इतिहास देण्यापूर्वी पूर्वीच्या काळांतील दोन तीन महत्वाचीं उपकथानके सविस्तर देणें जरूर आहे. झणून तीं प्रथम देऊन नंतर जपानच्या आधुनिक कालाकडे वळूं.

कोरिया आणि जपान.

४

कोरिया व जपान यांचा संबंध फार प्राचीन काळापासून चालत आलेला आहे. जपानचा पहिला बादशहा जिम् याने कोरियातून जपानवर स्वारी करून ख्रिस्ती शकापूर्वी ६६० या वर्षी राज्याची स्थापना केली. यानंतर दोन्ही राष्ट्रांमधील व्यवहार हळू हळू कमी होत चालला व कालांतराने आपल्या मातृभूमीचा जपानी लोकांस विसरही पडला. तथापि कोरिया देशाचे नांव जपानांत ऐकूनही माहीत नव्हते असे नाही. एका देवतेचा जिगो राणीस साक्षात्कार होऊन तिने त्या राणीस कोरियावर स्वारी करण्यास सांगितले व ह्या वेळेपासून आपल्या पश्चिमेकडे एक देश आहे असे जपानी लोकांस कळले अशी एक दंतकथा आहे, परंतु ती विश्वसनीय नाही. जपानच्या दक्षिणेस असलेले क्यूशू बेट व कोरिया यांच्यामध्ये पूर्वापासून दळणवळण होते; व कोरियादेश सुसंपन्न आहे असे कळल्यावर जपानचा १४ वा बादशहा चुए याने क्यूशू बेटांतच आपली राजधानी स्थापून तेथून कोरियावर स्वारी करण्याची उत्तम तयारी केली. परंतु स्वारीस निघण्याच्या पूर्वीच तो मरण पावला. तेव्हां त्याची बायको जिगो कोगो हिने आपल्या प्रधानाच्या साहाय्याने त्या देशावर इ. स. २०२ मध्ये स्वारी केली. कोरियाचे यावेळी कोरै, शिराकी व कुडारा असे तीन मोठे भाग असून प्रत्येक भागावर एक स्वतंत्र राजा राज्य करीत असे. कांहीं एक कारण नसतांना जिगो राणीने अगदी अकल्पित केलेल्या स्वारीस प्रतिबंध करण्याची कोणत्याही राजाची तयारी नसल्याकारणाने ते तात्काळ राणीस शरण गेले व तिचे मांडलिक होण्याचे कबूल केले. त्यांनीं लागलीच तिला मोठी रक्कम खंडणीदाखल दिली व वार्षिक खंडणी जपानांत पोहोचविण्याचे आश्वासन दिले. या अद्दी योग्य रीतीने पाळल्या जाव्या ह्मणून आपल्यावरोवर कांहीं

ओलीस घेऊन इ. स. २०४ मध्ये जपानांत परत आली. ह्या स्वारी-नंतर लागलीच कोरियांतील राज्यपद्धति जपानांत सुरू करण्यांत आली. पुढे ओजिन बादशहाचे वेळीं कुडाराच्या राजाने वार्षिक खंडणी वसूल देऊन इ. स. २८४ मध्ये एक चिनीभाषाभिज्ञ असा वकील पाठविला त्यास ठेऊन घेऊन बादशहाने राजपुत्राकडून चिनी वाङ्मयाचा अभ्यास करविला. हे कुडाराच्या राजास कळतांच पुढील वर्षी त्याने चान नांवाचा एक प्रसिद्ध पंडित जपानांत पाठविला. ह्याचे हाताखाली कांहीं वे राहिल्यावर कान्फुशसूच्या धर्मग्रंथांत व चिनी भाषेत त्याने बरेच नैपुण्य संपादन केले. ह्या वेळेपासून चिनी भाषेचे अध्ययन जपानांत संपादनाने सुरू झाले.

कोरिया व जपान यांचा संबंध ६ व्या शतकाच्या आरंभापर्यंत सुरळीत चालला होता; परंतु ६ व्या शतकाच्या प्रारंभी कांहीं राजकारण उपस्थित झाल्यामुळे कैटै बादशहाने कोरियावर स्वारी केली आणि अशा तऱ्हेने लढा मिटाविला. पुढे ह्याच शतकाच्या मध्यभागी कुडाराच्या नवीन राजाने आपल्या वकीलाबरोबर वार्षिक खंडणी, शक्यमुनीची एक मूर्ति आणि कांहीं बौद्धधर्मग्रंथ पाठविले. त्याने बादशहाजवळ बौद्धधर्माची फार तारीफ केली व त्याची उदात्त तत्वे बादशहाच्या मनावर ठसवून त्याच्या मनांत त्या धर्माविषयी अनुकूल ग्रह उत्पन्न केला. त्या वेळच्या मुख्य प्रधानाच्या मनावरही बौद्धधर्मतत्वांचा सुसंस्कार झाला व बुद्धाच्या मूर्तीसाठी त्याने एक देऊळ बांधले; व त्या मूर्तीची पूजा करण्याविषयी त्याने हुकूम केला. ही गोष्ट ओकोशी व कुमाको या दोघा सचिवांस आवडली नाही. याच वेळीं देशामध्ये रोगाची भयंकर साथ उत्पन्न झाली. ती वरील नवीन व विचित्र देवाच्या मूर्तीमुळे उत्पन्न झाली असे यांचे मत पडून ती समुद्रांत फेंकून देण्याविषयी त्यांनी बादशहास आग्रह केला. अर्थात् रोगनिवारणार्थ ती मूर्ति बादशहाच्या आज्ञेवरून समुद्रांत टाकून देण्यांत आली.

कोरियांतले कुडारा प्रांताचा नवीन राजा फार सुज्ञ, धार्मिक व बौद्धधर्माच्या प्रसारासाठी परिश्रम करणारा होता. पहिला यत्न जरी निष्फळ

झाला तरी आपला निश्चय यानें सोडिला नाही. त्यानें इ. स. ५७२ त वार्षिक खंडणाबरोबर कांहीं बौद्धधर्माचीं पुस्तकें, रित्सुपंथाचा धर्माधिकारी, एक भिक्षु, एक परिव्राजिका, एक फलज्योतिषी, एक मूर्तिकार व देवळें बांधण्याकरितां एक शिल्पशास्त्री इतका परिवार जपानच्या विट्सु वादशहाकडे पाठविला. मुख्य प्रधान उमाको हा बौद्धधर्माभिमानी असल्यामुळें देशांत सिद्धायतनें, व विहारादिकांची संख्या त्वरेनें वाढत चालली. यावेळीं मोरिया नांवाचा एक शिंदोधर्माभिमानी मंत्री बौद्धधर्मप्रसारास अत्यंत विरुद्ध होता. पण लवकरच हा ठार मारला गेला व बौद्धधर्माचा उत्कर्ष होत चालला. पुढें सुइको राणीच्या वेळीं शोटोकु टैशी यानें त्या धर्माच्या प्रसारार्थ स्वतः फार मेहनत केली व राजाश्रय मिळाल्यामुळें तो धर्म थोडक्याच काळांत भरभराटीच्या शिखरास जाऊन पोहोचला.

जपानच्या मानानें पाहिलें असतां चीन व कोरिया या दोन्ही देशांत त्या कालीं सुधारणेची परमावधि झाली होती. अर्थात् कोरियाच्या संसर्गानें जपानचें पाऊल प्रत्येक बाबतींत पुढें पडत चाललें. शेतकी व रेशीम उत्पन्न करण्याची जुनी रीत ह्यांच्यामध्ये बरीच सुधारणा झाली; प्राचीन कला व धंदे नांवारूपास येऊन पुष्कळ नवीन नवीन कला व धंदे देशांत सुरू झाले; व्यापार वाढला; चिनी भाषा व वाङ्मय यांचा अभ्यास प्राथमिक शाळांतून होऊं लागला; विश्वविद्यालये स्थापन होऊन त्यांमधून चिनी भाषा, चीनचा इतिहास, भूगोल, गणित, फलज्योतिष, खज्योतिष, पंचांगरचनापद्धति, कानफुशसचीं तत्वे, वैद्यशास्त्राची नाडीपरीक्षा व पदार्थांचे गुणदोष यांचें ज्ञान इत्यादिकांचें शिक्षण देण्यांत येऊं लागलें व सर्व बाजूनीं जपानचा उत्कर्ष होऊं लागला. अधिकारांचीं नांवे, बहुमानाच्या पदव्या व धर्माचार्यांच्या अधिकारसंज्ञा हीं सर्व चीन देशांतूनच घेतलीं आणि चिनी राज्यपद्धतीचादेखील स्वीकार करण्यांत आला. जपानच्या इतिहासाचीं साधनें मिळवून दोन ऐतिहासिक ग्रंथ लिहिण्यांत आले. चीन देशांतिल लोकांच्या चालीरीतीचें अनुकरण करण्यांत आलें व जपान हणजे चीनचें एक लहानसें प्रतिबिंबच बनलें.

जपानचा अतिप्राचीन धर्म क्षाटला ह्मणजे शिंटो हा होय. ह्या धर्माच्या देवतागणामध्ये सूर्य ही देवता श्रेष्ठ मानिली जात अमून तिच्या उपासनेकरितां अनेक देवालये बांधलेली आहेत. त्यांपैकीं इसे येथील देवालय मुख्य आहे. हा धर्म वीरभक्तिप्रधान आहे व या धर्मात व इतर धर्मात फरक असा आहे कीं या धर्मात इतर धर्मांप्रमाणें कांहीं विशिष्ट मते प्रतिपादन केलेलीं नाहींत किंवा मोठाले सिद्धांत स्थापन केलेले नाहींत. राजाश्रयामुळे बौद्धधर्माचा प्रसार झाल्यानंतर शिंटोधर्माचा उच्छेद न होतां दोन्ही धर्म बंधुत्वाच्या नात्यानें अद्यापपर्यंत जपानमध्ये नांदत आहेत.

कैटै बादशहानें कोरियावर स्वारी केल्यावर कुडारामध्ये जपानी सैन्याची एक तुकडी ठेवण्यांत आली होती. या तुकडीवर शिराकी प्रांताच्या सैन्यानें चीनची मदत घेऊन हल्ला केला व तिला जपानांत इ. स. ६७० मध्ये पिटाळून लाविलें. या अपमानाचा जपाननें प्रतिकार केल्याचें दिसून येत नाहीं. पुढें आपिकागा घराण्याच्या कारकीर्दींत कोरियावर जपाननें एक दोन किरकोळ स्वाभ्या केल्या ; तथापि त्या विशेष फलप्रद झाल्या नाहींत. उलट कांहीं वर्षांनंतर कोरियानें वार्षिक खंडणी पाठविण्याचें बंद केलें. हीच सवव पुढें करून हिडेयोषीनें कोरियावर स्वारी करण्याचा निश्चय केला. प्रथम सामोपचारानें कोरियास ताळ्यावर आणण्याकरितां इ. स. १५८२ त त्यानें एक वकील कोरियांत पाठविला ; परंतु याचा कांहीं उपयोग झाला नाहीं. पुन्हा थोड्याच दिवसांनीं सुषिमा वेटाच्या मुख्याधिकार्यास वकील ह्मणून कोरियांत पाठविलें. त्यास उत्तर न देतां कोरियाच्या राजानें बरेच दिवस तिष्ठत ठेविलें व शेवटीं कांहीं महत्वाचे ठराव झाल्यावर तो कोरियाच्या वकीलमंडळाबरोबरच इ. स. १५९० मध्ये जपानांत परत आला. आपल्या वकीलास कोरियांत असभ्यपणानें वागविल्याबद्दल सूड घेण्याचा टेको सामाने निश्चय केला व त्यास विनाकारण बरेच दिवसपर्यंत खोळंबत ठेविलें. शेवटीं तिरस्कारबुद्धिपूर्वक त्यांची भेट

घेऊन त्यांस फारच अपमानकारक रीतीने वागविलें; व कोरियाच्या राजानें पाठविलेल्या पत्रास उद्धटपणाचें उत्तर लिहून आपला स्वारी करण्याचा निश्चय त्यास कळविला व नंतर त्यांस निरोप दिला. कोरियावर आतां खास स्वारी होणार असें पाहून कोरियाचा राजा रियेन यानें आपल्या मते युद्धाची कडेकोट तयारी केली; परंतु जवळ जवळ दोनशे वर्षे देशांत शांतता नांदत असल्यामुळे कोरियांतील प्रजा युद्धकला बहुतेक विसरून गेली होती. जपानांत याच्या उलट स्थिति होती; शिवाय बंदुकांचाही उपयोग अलीकडे होऊ लागला होता. या गोष्टींमुळे जपानचा पक्ष बराच वरचढ झाला होता. सर्व तयारी झाल्यावर टैको सामानें कोनिशी नांवाच्या एका ख्रिस्ती सेनापतीच्या आधिपत्याखाली क्यूशु बेटांत जमविलेलें सैन्य देऊन व इतर प्रांतांत गोळा केलेलें सैन्य काटो कियोमासा नांवाच्या सेनापतीच्या हाताखाली देऊन व दोघांसही एकमेकांना मदत करण्यास सांगून त्यांस कोरियांत पाठविलें.

या स्वारीसंबंधानें जेसुइट लोकांचे विचार नमूद करण्यासारखे आहेत. कोरियावर मोहीम पाठविण्याचें ठरल्यानंतर हिडेयोषीने प्रोचुगीज लोकांजवळ लढाईचें सामान पाठविण्याकरितां व प्रसंग पडल्यास लढण्याकरितां कांहीं जहाजे मागितलीं; परंतु त्यांनीं तीं न दिल्यामुळे त्यानें ख्रिस्ती लोकांस हांकून देण्याविषयीं आज्ञापत्र काढिलें. अरिमा येथील कांहीं ख्रिस्ती रूपवती युवती त्यास वश होईनात, ह्मणून त्यानें ख्रिस्ती लोकांवर हत्यार धरिलें. क्यूशु बेटांतील कांहीं जहागिरदार बे इमान व राजद्रोही आहेत असें वाटल्यावरून त्यांस देशांतरांत गुंतविण्यासाठीं त्यानें कोरियावर स्वारी केली. ख्रिस्ती लोकसंख्या कमी करण्याकरितांच क्यूशूतील पुष्कळ लोक त्यानें कोरियांत पाठविले. ओजीन गर्भांत असतांना त्याच्या आईनें (जिगोनें) पराक्रम गाजविला ह्मणून जसें त्यास ' रणदेव ' असें नांव देण्यांत आलें तसें आपणासही चांगलेसें नांव मिळवें ह्मणून त्यानें हा मार्ग स्वीकारला. हे व असले अनेक कुतर्क जेसुइट लोकांसारख्या कपटी व कावेबाज मनुष्यांसच

शोभतात. ज्यांस टैको सामानें नोवुनागापाशीं काढलेले उद्धार अवगत असतील त्यांस तरी वरील आक्षेप घेतां येत नाहीत. असो.

कोरियास जरी चीनची मदत होती व दर्यायुद्धांत जरी एकवार जपानचा पराभव झाला तरी जपानी सैन्यानें कोरियाच्या सैन्याचे अनेक पराभव करून यश संपादन केलें; व कोरियापासून आपणास अनुकूल असे करार करून घेऊन व चीनच्या बादशहानें आपला वकील जपानांत पाठवावा असें ठरवून आणि कोरियामध्ये कांहीं सैन्य ठेऊन दोघेही सेनापति जपानांत इ० स० १९११ मध्ये परत आले.

ठरावाप्रमाणें चिनी वकील टैको सामास एक मोठी प्रतिष्ठित पदवी देण्याकरितां इ० स० १९१६ मध्ये निघाले. जपानांत आल्यावर त्यांचा त्यानें चांगला सत्कार केला; परंतु पदवीदानसमारंभाचे वेळीं आपणास 'बादशहा' असा किताब न देतां फक्त 'राजा' असा किताब दिल्यावरून अत्यंत क्रुद्ध होऊन वकीलांनीं अर्पण केलेलीं मानाचीं वस्त्राभरणें तिरस्कारानें फेंकून देऊन, पुन्हां तुमच्यावर स्वारी करून तुमचें सैन्य जनावरांप्रमाणें चराचरा कापून काढीन असा त्यांच्या-बरोबर निरोप पाठविला. बोलल्याप्रमाणें त्यानें १९१७ त पूर्वीच्याच सेनापतीनां मोठें सैन्य देऊन कोरियांत पाठविलें. ह्या सैन्यानें कोरियांत दोन वर्षेपर्यंत वराच धुमाकूळ घातला; परंतु अन्नसामुग्रीची टंचाई व कडक थंडी यांच्यामुळे त्याचे फार हाल व दुर्दशा झाली. सेनापतीमध्ये भांडणें सुरू झाल्यामुळे अनिष्ट परिणाम होऊं लागले. ही मोहीम शेवटास जाण्यापूर्वीच टैको सामा मरण पावला. त्याच्यामार्गे ईशान्सूवर लढाईची सर्व जोखीम पडली. परंतु तो प्रथमपासूनच युद्धाच्या विरुद्ध असल्यामुळे त्यानें कोरिया व चीन देशाशीं तह करून आपल्या सेनापतींस परत बोलाविलें. नंतर १९०७ मध्ये परस्परांनीं आपआपले वकील परस्परांच्या राज्यांत पाठवून तहाचीं कळमें कायम केलीं. ह्या वेळेपासून चीन देश कोरियाचा संगोपनकर्ता बनला आणि जपाननेंही ही गोष्ट कबूल केली. ही स्थिति १८७६ पर्यंत कायम होती; परंतु

ह्यावर्षी कोरियानें अन्नसामुग्री व कोळसा मिळविण्याकरितां जपानच्या कांहीं अग्निनौकांवर हल्ला केला. तेव्हां जपाननें आपल्या सामर्थ्याचें पूर्ण प्रदर्शन करून कोरियाचा खरपूस समाचार घेतला. यानंतर कोरिया-संबंधानें चीन व जपान यांचेमध्ये १८९६ मध्ये युद्ध जुंपलें. कोरिया देश इ० स० १६०७ च्या तहाप्रमाणें आपला आश्रित आहे असें चीनचें ह्मणणें होतें; परंतु तो स्वतंत्र आहे असें जपानचें ह्मणणें होतें. शेवटीं जपानचा जय होऊन कोरिया स्वतंत्र आहे असें ठरलें. जपानशिवाय इतर कोणत्याही राष्ट्राचें वर्चस्व कोरियामध्ये असणें ही गोष्ट जपानच्या स्वातंत्र्यास विघातक आहे असें जपानी मुत्सद्यांस वाटत होतें ह्मणूनच त्यांनीं कोरियास चीनच्या सामुरवासापासून सोडविलें व आपलें वजन हळूहळू पाडण्यास सुरवात केली. कालांतरानें हा देश जपानच्या पूर्ण स्वामित्वाखालीं जाणार हें उघड आहे. ह्या लढाईत जपानास नवीन युद्धकौशल्याचा व शस्त्रास्त्रांचा उपयोग करण्याचा प्रथमच प्रसंग आला, व चीनासारख्या प्रचंड राष्ट्रावर जय मिळविण्यास तींच कारणीभूत झालीं हें पाहून जपानास समाधान वाटलें. या लढाईच्यायोगानें आपली किती सुधारणा झाली आहे हें जगास दाखविण्याची जपानास संधि मिळाली. जपानास यूरोपियन राष्ट्रांमध्ये आज जो मान मिळत आहे तो याच लढाईच्यायोगानें. याचेपूर्वी अनुकरणप्रियतेबद्दलच जपानची ख्याति यूरोपांत होती. परंतु त्या राष्ट्रांत वराच जोसही आहे असें या युद्धानें जगाच्या निदर्शनास आलें. या युद्धांत जय मिळविल्यामुळें जपान गर्वानें फुगून जातां अवश्य अशा सुधारणा करण्यांतच ते गढून गेले, व यामुळेंच त्यास हल्लीं राशियावर जय मिळवितां आला.

ख्रिस्तीधर्माचा प्रसार, उत्कर्ष आणि लय.



५.

आधिकांगा घराण्यांतील शेगन अगदीं दुर्बल झाले होते त्यावेळीं ह्मणजे सुमारे इ. स. १५४२ मध्ये तुफानांत सांपडलेल्या एका पोर्चुर्गाज जहाजावरील तीन मनुष्ये जपानच्या दक्षिणेकडील एका बेटास लागलीं. ह्यानंतर १५४५ त मॅडेझपिटो नांवाचा पोर्चुर्गाज गृहस्थ एका चिनी व्यापारी जहाजावरून क्यूशु बेटाच्या दक्षिणेस असलेल्या एका लहान बेटावर उतरला. त्या बेटाच्या मुख्य अधिकाऱ्याने पिटोस व त्याचे बरोबरच्या सर्व लोकांस उत्तम प्रकाराने वागविले. या उपकाराची फेड करण्याकरितां पिटोने त्यास एक बंदुक नजर ह्मणून दिली व दारू कशी तयार करावी हेंही त्यास शिकवले. वस्तूच्या नवीनत्वामुळे ती देणगी त्यास फारच आवडली व लवकरच त्या बंदुकीप्रमाणे बंदुका तयार करण्याचे कारखाने त्या प्रांतांत सुरू झाले. ह्यानंतर बंगो प्रांताच्या सुभेदाराने कांहीं पोर्चुर्गाज लोकांस निमंत्रण केल्यावरून पिटो ह्यानेच तिकडे जाण्याचा बेत केला. तिकडे गेल्यावर त्याने तेथील सुभेदारास बंदुक उडविणे व दारू तयार करणे ह्या गोष्टी शिकविल्या. त्या सुभेदाराच्या मुलास तर बंदूक उडविण्याचा फारच नाद लागला व एके प्रसंगी त्यास बरीच इजा झाली. परंतु पिटोने त्यास बरा केल्यावर सुभेदाराने प्रसन्न होऊन बरीच मोठी रक्कम बक्षिसादाखल त्यास देऊन त्याची रवानगी केली.

पिटोने १५४७ त व्यापाराकरितां कांहीं सवलती मिळविण्याकरितां दुसरी सफर केली. हिचे परिणाम फार दूरवर जाऊन पोहोचले. पिटोचे लोक जहाजावर असतांना कांहीं अपराध करून पळून जाणाऱ्या तीन जपानी मनुष्यांनी अगदी विकट प्रसंगी आपणास जहाजावर घेण्याची मोठ्या काकुळतेने विनंती केल्यावरून त्यांस जहाजावर घेतले व त्यांचा

पाठलाग करणाऱ्या शिपायांनी प्रतिबंध केला तरी त्यांस कांहीं एक उत्तर न देतां त्यांनी जहाज हकारिलें व कांहीं दिवसांनी मलाका बेटांत जाऊन पोहोंचले. तेथें धर्मप्रसाराचें काम चालविण्याकरितां प्रेषितनायक प्रसिद्ध सेवियरबाबा नुकताच येऊन पोहोंचला होता त्याची व पिंटोची गांठ पडली. सेवियरचें लक्ष अर्थात् पिंटोबरोबरच्या जपानी मनुष्यांकडे लागलें. त्यानें त्यांस गोव्यास नेलें व तेथें त्यांना ख्रिस्ती करून त्यांस धार्मिक शिक्षणही दिलें, व तिघांना तीन—अँजिरो, जॉन व अँटनी—ख्रिस्ती नांवें देण्यांत आलीं. याप्रमाणें तयारी करून व आपल्या मदतीस आणखी कांहीं ख्रिस्तीभट घेऊन तो गोव्याहून निघाला व इ. स. १५४९ त कागोशिया नांवाच्या सत्सुम प्रांताच्या राजधानीच्या शहरांत येऊन पोहोंचला. तेथील प्रांताधिपतीनें त्यास चांगल्या तऱ्हेनें वागविलें इतकेंच नाही तर त्यास त्या शहरांत धर्मप्रसार करण्याचीदेखील परवानगी दिली. या शहरांत प्रथम अँजिरोच्या घरांतील माणसें ख्रिस्ती झालीं व नंतर बऱ्याच लोकांनी ख्रिस्तीधर्म स्वीकारिला. याप्रमाणें त्या धर्माचें जपानांत बीजारोपण झालें. ह्यानंतर प्रांताधिपतीच्या पत्नीची अनुकूलता मिळविण्यांत येऊन ख्रिस्तीधर्माच्या प्रसारार्थ अनेक खटपटी सुरू झाल्या. अशा रीतीनें जपानामध्ये ख्रिस्तीधर्म बळावत चालला असतां शेवियर बाबानें जपानी लोकांच्या सौजन्याची फार तारीफ करावी ह्यांत कांहीं नवल नाही. असो.

पोर्चुगीज लोकांशीं व्यापार करण्याच्या अंतस्थ हेतूनेंच सत्सुम प्रांताच्या अधिपतीनें शेवियर यास धर्मप्रसार करण्याची परवानगी दिली होती; व पोर्चुगीज व्यापारी जहाजे हिराडो नांवाच्या जवळच्याच एका बंदरांत आल्याचें कळतांच त्यानें धर्मप्रसाराकरितां दिलेली परवानगी रद्द केली. तेव्हां टॉरिस नावाच्या एका प्रेषितास त्याच प्रांतांत ठेऊन आपण एका ठिकाणाहून दुसऱ्या ठिकाणीं या क्रमानें अनेक शहरे व खेडीं पहात पहात क्योटो येथें आला. परंतु कोठेही डाळ शिजण्याचा संभव नाही असें पाहून धर्मप्रसाराचें काम कांहीं दिवस त्यास तहकूब ठेवणें भाग

पडलें. पुढें १९९१ त तो चीन देशामध्ये एक ख्रिस्तीमठ स्थापून धर्मप्रसार करण्याच्या इराद्यानें गेला. परंतु तो लवकरच ह्मणजे १९९२ मध्ये सॅन्शियन वेटांत मरण पावला. त्याचें प्रेत प्रथम मलाका वेटांत नेऊन नंतर गोव्यास आणिलें व तेथील मुख्य प्रार्थनामंदिरांत त्याचें उत्तरकार्य करण्यांत आलें.

झेवियरच्या मरणानें ख्रिस्ती प्रेषितगणाच्या कामास व्यत्यय आला असें मुळींच नाही. टॉरिस हा जपानांत राहिला होताच. त्यास साह्य करण्याकरितां आणखी कांहीं ख्रिस्ती भट आले व धर्मप्रसाराचें काम फार झपाट्यानें सुरू झालें. या येशूभक्तांनीं बंगो प्रांतांत आपली मोहीम सुरू केली व त्यांस चांगलेंच यश मिळालें. बंगोच्या संस्थानिकाचें त्यांना चांगलेंच पाठवळ मिळाल्यामुळे ख्रिस्तीधर्मप्रसाराचे कामास चांगलेंच स्वरूप आलें. ओमुराचा संस्थानिक स्वतः ख्रिस्ती झाला व त्यानें आपल्या प्रांतांतील मनुष्यासच नव्हे तर बुद्धाच्या मूर्ती फोडून बौद्ध देवालयांसदेखील ख्रिस्ती वनविण्याचा सपाटा चालविला. क्योटो, येथेही धर्मोपदेश करण्यास त्यांनीं आरंभ केला; परंतु हा प्रयत्न सफल झाला नाही. ह्याच सुमारास पोर्चुगीज व्यापारी आपलीं गलबेतें नांगरण्याकरितां एक चांगलेंसें बंदर पहात होते. तेव्हां नागासाकी हें स्थान फार सोयीचें आहे असें त्यांस आढळून आलें. नंतर ओमुराच्या संस्थानिकांचे साहाय्यानें त्यांनीं तें बंदर आपले ताब्यांत घेतलें. आपल्या जातीच्या व्यापारी मंडळीजवळच आपल्यास रहातां यावे ह्मणून ख्रिस्तीधर्मप्रसारक मंडळीनेंही हेंच शहर आपलें मुख्य ठिकाण केलें. तेथील पूर्वीचीं घरेदारे पाडून शहराची नवीन रचना करण्यांत आली. जुनी सिद्धायतनें पाडून नवीन प्रार्थनासदनें बांधण्यांत आली. याप्रमाणें ओमुराच्या संस्थानिकाचा आश्रय मिळाल्यामुळे इ. स. १९७३मध्ये नागासाकी शहर ख्रिस्ताचें मुख्य ठाणें बनवें, एवढेंच नाही तर इतर धर्माचा मनुष्य तेथें कचित् आढळून येत असे.

ह्याच सुमारास आशिकागा घराण्यांतील दुर्बल शोगनांच्या हातांतूनच राज्यसूत्रे जाऊन तीं नोबुनाग नांवाच्या पराक्रमी व हुषार पुरुषाचे हातीं आली. ह्यांची सर्व कारकीर्द आपल्या शत्रूंशीं लढण्यांत व शत्रूंस मदत करणाऱ्या बलिष्ठ बौद्ध भिक्षुकांस शासन करण्यांतच गेली. यामुळे परधर्माच्या प्रसारानें देशाचें कोणत्या प्रकारचें नुकसान होत आहे हें त्यांच्या विलकुल लक्षांत आलें नाहीं. उलट परधर्मप्रसारार्थ त्यांनीं ख्रिस्ती दूतगणांस बरीच मदत केली. त्यांच्या आश्रयानें क्योटो राजधानींत एक व विवा सरोवराच्या रम्य कांठावर एक अशीं दोन प्रार्थनालयें बांधण्यांत येऊन धर्मोपदेशदेखील त्यांत होऊं लागला, व त्याचे मरणाचे वेळीं ह्मणजे इ. स. १५८२त जपानांत ख्रिस्तीधर्म भरभराटीच्या अगदीं शिखरास जाऊन पोहोचला. ह्याच वर्षीं ख्रिस्ती जपानी लोकांच्या तर्फे एक वकीलमंडळ रोम शहरीं पोपच्या भेटीस पाठविण्यांत आलें. ह्या मंडळांत दोन ख्रिस्ती जपानी राजपुत्र, त्यांचे दोन सल्लागार व दोन पोर्तुगीज धर्मोपदेशक होते. ते पहिल्यानें लिस्बन येथें व नंतर माद्रीड शहरीं गेले. यावेळीं स्पेन व पोर्तुगाल हीं दोन्ही राज्ये दुसरा फिलिप याचे अमलाखालीं एकत्र झालीं होती. दोन्ही शहरांच्या लोकांनीं त्यांचा अतिशय थाटानें सत्कार केला. नंतर ते धर्मगुरु पोप यास भेटण्यासाठीं रोम येथें गेले. नगरप्रवेश करण्याच्या वेळीं तेथील मोठमोठे अभीरउमराव त्यास सामोरे गेले व त्यांनीं मोठ्या समारंभानें जपानी वकिलास धर्मगुरूच्या वाड्यांत ह्यावेळीं तेरावा ग्रेगरी हा धर्मासनाखूड झालेला होता. त्यानें राजपुत्रांनं आणलेले नजरणे घेतले व त्यांनीं आपल्यावरोवर आणलेल्या प्रत्रांस उत्तरेही दिली; व त्यांस मोठ्या मानाच्या पदव्या देऊन निरोप दिला. हें वकीलमंडळ पोपची आज्ञापत्रे घेऊन इ. स. १५९० चे सुमारास जपानांत परत आलें. यावेळीं जपानांत सहा लाखांपेक्षां जास्त लोक ख्रिस्ती झालेले होते. ख्रिस्ती धर्माच्या उत्कर्षाची ही परमावधीच होय. याप्रमाणें पोर्तुगीज लोकांचे पांढरे पाय जपानास लागल्यापासून चाळीस वर्षांचे आंत व शेवियर वाना मरण पावल्यापासून तीस वर्षांचे आंत

जपानांत धर्मप्रसार इतक्या त्वरित झाला कीं, तसा तो कोणत्याही देशांत (हिंदुस्थानांत दुप्काळाचीं वर्षे शिवायकरून) झाला नसेल. परंतु समुद्रास पूर्ण भरती आल्यावर ज्याप्रमाणे ओहटी सुरू होते, त्याप्रमाणे इ० स० १९८७ पासून ख्रिस्ती धर्माच्या अपकर्षास सुरवात झाली परंतु जें काम करण्यास पोर्चुगीज पाद्री लोकांस तीस वर्षेदेखील लागली नाहींत त्या कामाचा विध्वंस करण्यांत जपानच्या राष्ट्रास दीडशें वर्षे देखील पुरली नाहींत.

नेत्रुनागाप्रमाणेंच हिडेयोषी याचें लक्ष प्रथम वरील गोष्टीकडे गेलें नाहीं. पण एका पोर्चुगीज सेनाधिपतीनें काढलेले मूर्खपणाचे उद्गार (माझा राजा प्रथम धर्मोपदेशक पर देशांत पाठवून तेथील प्रजेस ख्रिस्ती करितो व नंतर ख्रिस्ती लोकांच्या मदतीस सैन्य पाठवितो; अशा रीतीनें तो देश जिंकण्याचें काम सुलभ रीतीनें व पूर्णपणें शेवटास जातें.) याच्या कानावर गेल्यावर तो सावध झाला व इ. स. १९८७मध्ये ख्रिस्ती धर्माचा वीमोड करण्याकरितां त्यानें असा हुकूम फर्माविला कीं सर्व परधर्मीय धर्मोपदेशकांनीं २० दिवसांत जपान सोडून जावें. जे न जातील त्यांस ठार मारण्यांत येईल. हा हुकूम व्यापारी मंडळीस लागू नव्हता. परंतु त्यांनीं पाद्री लोकांस आपल्या जहाजांवर आश्रय देऊं नये व आपल्या जहाजांवरून त्यास परदेशांतून जपानांत आणूं नये ह्मणून त्यानें असा जाहिरनामा काढला कीं व्यापारी जहाजावर पाद्री लोक सांपडल्यास तीं जहाजे जप्त करण्यांत येतील. ह्या हुकुमाची अम्मलबजावणी प्रथम योग्य रीतीनें झाली नाहीं. परंतु वरील नियम अनुलंघनीय आहे हें ख्रिस्ती लोकांच्या निदर्शनास आणण्याकरितां व त्यांस दहशत वसविण्याकरितां १९९३त क्योटो व ओसाका येथील नऊ पाद्री लोकांस ते सरकारी हुकुमास न जुमानतां नवीन प्रार्थनालये बांधीत होते ह्मणून नागासाकी येथें नेऊन जिवंत जाळून टाकण्यांत आले. ह्याचा अर्थात् इष्ट असा परिणाम झाला. पण यानंतर पूर्ववत् शिथिलता सुरू झाली व धर्म-

प्रसाराचें काम जारिनें होऊं लागलें. टैकोसामा मेल्यानंतर ईयासु हा राज्यसूत्रचालक बनला. दुसऱ्या अनेक महत्वाच्या कामामुळें त्यास प्रथम जरी या अनर्थकारक गोष्टीकडे लक्ष देण्यास फुरसत झाली नाहीं. तथापि सर्वत्र शांतता झाल्यावर त्यानें १६०६ मध्ये आपल्या हाताखालच्या अमलदारांस टैकोसामा ह्याच्या १५८७ मधल्या हुकमाची आठवण करून तो कडकपणानें अमलांत आणण्याची त्यांस ताकीद दिली. ईयासु हा फार चाणाक्ष होता. क्यूशु बेटांतील पुष्कळ लोक व कांहीं संस्थानिक परधर्मी बनले होते. हे संस्थानिक आपलें वजन व अधिकार यांचा प्रजेस धर्मांतर करावयास लावण्याचे कामीं उपयोग करीत असत. यामुळें त्रामून कित्येक लोक द्वीपत्याग करीत, कित्येकांस आपल्या जमिनी सोडून द्याव्या लागत असत व कित्येकांस अनेक प्रकारचे हाल अथवा अपेष्टा सोसण्याचा प्रसंग येई. अशाप्रकारें प्रजेचा छल होत असल्यामुळें लोक फार असंतुष्ट झाले होते. बरेच लोक हा सर्व त्रास निमूटपणें सोशीत असत. परंतु पुष्कळ लोक ख्रिस्ती होऊन छलापामून आपली मुक्तता करून घेत. या ख्रिस्ती लोकांवर व संस्थानिकांवर पोर्तुगीज धर्माधिकाऱ्यांचें बरेंच वजन असल्यामुळें ख्रिस्ती लोकांचें राजकीय प्राबल्य फार वाढत चाललें होतें. ही गोष्ट स्वराज्यास फार अनिष्टकारक आहे असें त्याच्या लक्षांत आल्यामुळेंच त्यानें टैकोसामाचा हुकूम शब्दशः अमलांत आणण्याची आज्ञा केली हें उघड आहे. परंतु ह्या आज्ञेस न जुमानतां नालासाकी येथील सर्व पंथाच्या रोमन कॅथोलिक लोकांनीं जेसुईट पंथाचा संस्थापक इमेशस लायोला याचा फारच थाटानें उत्सव केला. ईयासूस हा जाणून बजून केलेला अपमान सहन न होऊन, ख्रिस्ती धर्माच्या उच्छेदार्थ त्यास अतिशय तीव्र उपायांची योजना करणें भाग पडलें. अशांतच ह्मणजे इ० स० १६११ त जपानचें राज्य परतंत्र करण्यासाठीं जपानी ख्रिस्ती व परकीय धर्मोपदेशक यांनीं कट केला आहे असा लेखी पुरावाही त्यास मिळाला. ह्मणून ख्रिस्ती धर्म नाहींसा करण्याचा त्यानें निश्चय केला. त्यानें १६१४ मध्ये देशांतील सर्व जपानी व पोर्तुगीज धर्मोप-

देशक नागासाकी येथें पाठविण्याचा हुकूम केला व इतर ख्रिस्ती लोक उत्तरेकडील झुगरू वेटांत पाठविण्याची व्यवस्था केली. क्यूशू वेटांत दंगेधोपे होऊ नयेत ह्मणून दहा हजार सैन्य पाठविण्यांत आलें. धर्मांतर केलेल्या लोकांस पुन्हा स्वधर्मांत येण्याची मोकळीक ठेविली होती; व जे असें न करितील त्यांचा भयंकर रीतीनें छल करावयाचा असें ठरविण्यांत आलें. प्रथम जाहीरपत्रकें * काढून सर्वास या ठरावाची समजूत दिल्यानंतर १६१४ च्या अगदीं अखेरीस छलास संपाद्व्यानें आरंभ झाला. ठरल्याप्रमाणें नागासाकी व झुगरू येथें ख्रिस्ती लोकांचा भरणा केला. जे लोक लपून बसले असतील त्यांचा शोध करून त्यास स्वधर्मांत येण्यास लावण्याकरितां ख्रिस्तान्धेषक संस्था स्थापण्यांत आली. या संस्थेंतील मंडळींनीं धर्मांतर केलेल्या लोकांस अनेक प्रकारच्या शारीरिक पीडा देऊन नवीन धर्म त्यागावयास लावावयाचें व तसें न केल्यास हालहाल करून ठार मारावयाचें हा क्रम आरंभिला. इ. स. १६१६ मध्ये ईयासु मरण पावल्यावर किरिस्तानांच्या छळास विशेषच जोर आला. त्यांची सर्वांत जास्त संख्या क्यूशू वेटांत व विशेषें करून नागासाकी येथें होती ह्मणून जपानी तेथें अधिकाऱ्यांनीं फारच बारकाईनें चौकशी सुरू केली. प्रत्येक रस्त्यावर कांहीं शिपाई ठेविलेले असत व प्रत्येक पांच घरांवर एक नायक नेमलेला असे. त्यानें प्रत्येक घरांत काय चाललें आहे यावर नजर ठेवण्याचें काम करावयाचें असे. याप्रमाणें सर्व बंदोबस्त झाल्यावर मुख्य अधिकारी स्वतः शोधार्थ निघे. स्वधर्मांत परत येण्यास जे तयार असत, त्यांस विलकुल त्रास देण्यांत येत नसे. इतरांस मात्र छल करणाऱ्या अधि-

* टीपः— या जाहीरनाम्यांतील शेवटचा मजकूर असा होता 'या जगावर जोंपर्यंत सूर्य प्रकाश पाडीत आहे, तोंपर्यंत कोणत्याही किरिस्तानानें जपानांत येण्याचें धाडस करूं नये; व सर्वांनीं ही गोष्ट लक्षांत ठेवावी कीं स्पेनचा राजा जरी स्वतः आला, किंवा किरिस्तानांचा देव जरी आला अथवा त्यांचा परमेश्वरही जरी प्रत्यक्ष आला, तरी वरील हुकूम अमान्य केल्याबद्दल त्याचा देखीक शिरच्छेद होईल. मग इतरांची काय कथा !

कान्यांच्या स्वाधीन करण्यांत येत असे. छल करितांना जे लोक आपल्या पूर्वीच्या धर्माप्रमाणें चालावयास तयार असतील त्यांस सोडून देण्यांत येत असे व बाकीच्या लोकांस ठार मारण्यांत येत असे. हा क्रम १६१६ पासून १६२६ पर्यंत चालू होता, तरी नागासाकी येथे १६२६ त चाळीस हजार ख्रिस्तीलोक राहिलेच होते. परंतु या वर्षापासून अतिशय सक्तीचे कायदे अगलांत आणिल्यामुळे १६३० मध्ये त्या शहरांत एकही ख्रिस्ती राहिला नाही!! यांच्यापैकी पुष्कळांनीं नवीन धर्माचा त्याग केला, बरेच लोक गुप्तपणें शहर सोडून दूर जाऊन राहिले व कित्येक नागासाकी जवळच्याच खेड्यापाड्यांतून अथवा इतर सुरक्षित ठिकाणीं जाऊन लपून बसले व हजारों लोक प्राणास मुकले. शेवटीं या लपून बसलेल्या लोकांचाही छल सुरू झाला व कालांतरानें त्यांचा उच्छेद करण्यांत आला. जपानी लोकांच्या छळ करण्याच्या अनेक तऱ्हे होत्या. जे लोक स्वधर्मांत येण्यास तयार नव्हते त्यांना एकासमोर एक असे उभे करून तरवारीनें त्यांच्या माना उडवावयाच्या, कढत पाण्याच्या झऱ्यांत बुडवावयाचें, कड्यावरून खाऱ्यां लोटून द्यावयाचें, बैलाकडून भोंसकून मारवावयाचें, जिवंत पुगवयाचें, मनुष्यांस पोत्यांत घालून तीं एकावर एक अशीं रचावयाचीं व त्यांस आग लावून द्यावयाची, हातापायांच्या नखाखालीं लोखंडी कांटे शिरकवून असह्य वेदना द्यावयाच्या, लाट्यांनीं बेडम मारावयाचें, अंग सोलून त्यावर आधगाचें पाणी ओतावयाचें, लाल केलेल्या लोखंडी कांबांनीं डाग द्यावयाचें, स्त्रियांस नग्न करून त्यांस रांगत चालवावयाचें, त्यांच्यासमक्ष त्यांचीं मुलें मारावयाचीं, मनुष्यास आपलेंच रक्त अगर मांस खावयास लावावयाचें, उलटें टांगून ठेवावयाचें, येशूची मूर्ति व त्याच्या वधस्तंभासारखी आकृति पायांखाली तुडवावयास लावून ख्रिस्ती धर्मावद्दल अत्यंत तिरस्कार व्यक्त करावयास लावावयाचें; हीं व यांच्यापेक्षां अधिक भयंकर छळ करण्याचीं साधनें उपयोगांत आणिलीं जात होती. अशा प्रकारच्या राससी उपायांनीं जपानी ख्रिस्तीच नव्हे तर पोर्चुगीझ जेसूइट लोकांनीं देखील आर्ह्यी ख्रिस्ती नाहीं असें कवूल केलें ह्यांत नवल नाही. परंतु असलीं भयंकर

साधनें योजून देखील ख्रिस्ती धर्माचें पूर्ण निर्मूलन झालें नाहीं हेंच आश्चर्य होय.

वाचकहो ! वरील अंगावर शहारे आणणारे, अतिशय क्रूरपणाचे व किळस उत्पन्न करणारे छळाचे प्रकार वाचून जपानी लोक फारच रानटी व निर्दय होतें अशी कदाचित् तुमची कल्पना होईल. परंतु असली शंकादेखील तुमच्या मनांत येऊं देऊं नका. त्यावेळचें युग हल्लीपेक्षां फार निराळें होतें. आपल्या धर्माचा प्रसार व्हावा, परदेशाशीं व्यापार करून आपण सुखसंपन्न व्हावें, आपल्या राष्ट्राच्या मर्यादा विस्तृत व्हाव्या, इत्यादि कल्पना त्यावेळीं प्रत्येक राष्ट्रांतील लोकांच्या मनांत वास करीत असत व आपले हेतु तडीस नेण्याकरितां ते वाटातील तीं अनन्वित कृत्यें करण्यास तयार असत. एकाच धर्मांत जर दोन पंथ असले तर एका पंथांतील लोक दुसऱ्या पंथांतील लोकांचा छल करीत असत. मग एका धर्माचे लोक दुसऱ्या धर्मांतील लोकांचा छल करीत असत ह्यांत नवल तें काय ? धर्मस्वातंत्र्याची कल्पना हिंदु-लोकांशिवाय जगांतील त्यावेळच्या अत्यंत सुधारलेल्या राष्ट्रांतील लोकांच्या मनांत आलेली नव्हती. युरोपांतील त्याकाळीं सुधारलेला व बलाढ्य असा स्पेन देश होता. पण त्या देशाचा राजा दुसरा फिलिप यानें केवळ आपल्या बाहुसामर्थ्यानें डच लोकांस आपला धर्म (रोमन कॅथोलिक) स्वीकारण्यास लावण्याचा प्रयत्न चालविला होता. जपान-मध्येही प्रथम पोर्चुगीज धर्मप्रसारक मंडळीनें राजप्रतिनिधीच्या साहाय्यानें लोकांस बलात्कारानेंच ख्रिस्ती होण्यास लाविलें होतें. अशा स्थितीत परकीयांपासून अगदीं अलग राहूं इच्छिणाऱ्या व परकीयांच्या व परधर्माचा प्राहल्यापासून द्वेष करणाऱ्या जपानी लोकांनीं आपल्या धर्माचें व विस्तारित होत चाललेल्या राष्ट्रांचें संरक्षण करण्यासाठीं ख्रिस्ती-धर्माचा विनाश करण्यास्तव त्यांच्याच मार्गाचें अवलंबन केल्याबद्दल युरोपियन राष्ट्रांनीं जपानास दोष देणें ह्मणजे आपल्या डोळ्यांतील मुसळाकडे लक्ष न देतां दुसऱ्याच्या डोळ्यांतील कुसळ मात्र अतिशय चारकाईनें पाहण्यासारखें आहे.

धर्मस्वातंत्र्य ही एक पाश्चात्य कल्पना आहे खरी; पण तिची मजल केवळ वल्गनेच्या पलीकडे अद्यापि गेलेली नाही. युरोपामध्ये तुर्कस्थान शिवाय करून सर्व राष्ट्रांत ख्रिस्ती धर्म प्रचलित असल्यामुळे त्या खंडांत धर्मस्वातंत्र्य आहे असे ह्मणण्यापेक्षा पंथस्वातंत्र्य आहे असे ह्मणणे जास्त सयुक्तिक दिसते. त्यांच्यापैकी एकाद्या राष्ट्रांत जर परधर्माचे प्राबल्य होत चालले, तर तिकडे ज्यांनी ख्रिस्ती धर्माचे संरक्षण करण्याचा विडा उचलला आहे, असे राजे लोक दुर्लक्ष करितील अथवा उदासीनवृत्ति स्वीकारतील हें संभवत नाही. मुसलमानांप्रमाणेच ख्रिस्ती लोकांनीही तरवारीच्या जोरावर धर्मप्रसार करण्याचा कित्येक शतकेपर्यंत बाणा बाळगला होता; व हल्ली युरोपांत जरी अशा रीतीने तो धर्म वाढविण्याची आवश्यकता नाही तरी युरोपियन लोक युरोपापासून जसजसे लांब जातात, तसतसे धर्मस्वातंत्र्याचे तत्व ते अगदी विसरून जातात, एवढेच नाही तर आपल्यास आपल्या राष्ट्राच्या सामर्थ्याचे पूर्ण पाठबळ आहे हें जाणून इतर खंडांतील राष्ट्रांतील लोकांस जवळ जवळ पाद्री लोक ख्रिस्ती होण्यास लावितात. धर्मस्वातंत्र्याची कल्पना उदात्त आहे खरी; परंतु ती युरोपियन लोकांच्या डोक्यांत एकदम अकस्मात् शिरली असे नाही. हिंदुस्थानांतील १८५८ सालचे शिपायांचे बंड अथवा चीनांतील १९०१ सालचे बाक्सर लोकांचे बंड-ह्यासारख्या अनेक प्रसंगांनी ती त्यांच्या डोक्यांत शिरविली. एरव्ही ही कल्पना युरोपशिवाय इतर खंडांस लागू झाली नसती हें उघड आहे. ही कल्पना हिंदुधर्मास तर फारच विघातक झालेली आहे. कारण हिंदुधर्मात इतर धर्माचे लोक तर येतच नाहीत; परंतु हिंदुधर्मातील मनुष्य ख्रिस्ती अगर मुसलमान झाला तर धर्मांतर केलेल्या मनुष्यास शासन करण्याचा अधिकार त्या समाजास रहात नाही. तेव्हां वास्तविक पाहिले असता ह्या अजब कल्पनेचा फायदा बहुतेक ख्रिस्तीधर्मासच मिळतो असे.

जपानी लोक परधर्मीयांचा द्वेष करणारे होते व ख्रिस्ती लोकांची संख्या जपानांत तर अतोनात वाढलेली होती. अशा स्थितीत दोन्ही

धर्माचे लोक त्यादेशांत सलोख्याने व शांततेने राहणे असंभाव्य होते ही परिस्थिति लक्षांत आणून, वेळीच दुर्बल परंतु जोमांत येत चाललेल्या आणि परिणामी अतिशय धोक्याच्या अशा नवीन धर्माचा उच्छेद करण्यास टैकोसामा व गोजेनसामा यांनी फार शहाणपणाने व दूरदृष्टीने आरंभ केला, याबद्दल त्यांची निदान आशियांतील लोक तरी तारीफ केल्यावांचून रहाणार नाहीत-

या किरिस्तान-सत्राची पुढची इत्थंभूत हकीकत देण्यांत कांहीं अर्थ नाही. मार्गे जो क्रम चालला होता तोच पुढेही चालू ठेविला होता. प्रतिवर्षी हजारों ख्रिस्तीलोक यमयातना सोशीत असत व शेकडो प्राणास मुक्त असत. तथापि या सत्राची शेवटची कथा सांगणे आवश्यक आहे. इ. स. १६३६ च्या अखेर क्यूशु बेटांत अरीमा प्रांतांत एक मोठे बंड झाले. या प्रांताचा पहिला सुभेदार बदलून त्याचे जागी दुसरा आला. ह्याने इतका जबरदस्त कर वसविला की, तो देण्यास शेतकरी लोकांस फार कठीण जाई. जे कर देत नसत त्यांचा ख्रिस्ती लोकांप्रमाणेच तो छल करी. या त्याच्या दुष्टपणामुळे त्रस्त होऊन त्यांनी बंड केले. ह्यांस जवळच्याच एका लहानश्या बेटांतील लोकही येऊन मिळाले. हे पाहून निराश झालेल्या ख्रिस्ती लोकांस वाटले की, जपानी सरकारचा सूड घेण्यास ही संधि उत्तम आहे व लक्षण ते ताबडतोब बंडवाल्यांस जाऊन मिळाले. अशा रीतीने १६३७ त बंडास चांगलेच स्वरूप आले. शेतकरी बंडवाल्यांचा पुढारी आष्टी-झुका नांवाचा एक साहसी मनुष्य होता. त्याचे मनांत शिमावरा किल्ला प्रथम सर करून घ्यावयाचा होता; परंतु ख्रिस्ती बंडवाल्यांचा पुढारी शिरो यांचे मनांत नागासाकी येथील जपानी सैन्यावर हल्ला करून पोर्तुगीज व डच व्यापारी यांचे साहाय्य मागावयाचे होते. दोघांचे एकमत न झाल्या कारणाने दोघांनीही आपआपल्या मताप्रमाणे केले; परंतु शिरो याचा वेत फसला. आशिझुका याचा वेत सिद्धीस गेला व ह्या किल्ल्यांतील अन्नसामग्री घेऊन त्याने हारा

नांवाचा दुसरा किल्लाही हस्तगत केला. येथेच त्यास ख्रिस्ती लोकही येऊन मिळाले. ह्याठिकाणीं एकंदर बंडवाले चाळीस हजारापेक्षां जास्त होते. इतक्या लोकांशीं लढणें क्यूशु वेटांतील सुभेदारांस अशक्य वाटल्यावरून त्यांनीं यद्दो येथें असलेल्या शोगनास कुमक पाठविण्यावद्दल लिहिलें. ह्यावेळीं गोजेनसामाचा नातु शोगन होता. आपल्या आज्याप्रमाणेंच हा पराक्रमी मुत्सद्दी आणि परधर्मीयांचा द्वेष करणारा होता. हें जें बंड झालें तें ख्रिस्ती लोकांच्याच चिथावणीनें झालें असा त्यास पक्का संशय आला होता व ह्मणून कांहींही झालें तरी बंडवाल्याचें पूर्ण पारिपत्य करावयाचें असा निश्चय करून इताकुरा नैजेन नांवाच्या सेनापतीस अधिकार देऊन त्यास मोठ्या सैन्यानिशीं बंडवाल्यांचा मोड करण्याकरितां क्यूशु वेटांत पाठविलें. त्या वेटांतील सुभेदारांनीं देखील वरेंच सैन्य कुमकेस पाठविलें. या फौजेनें १६३८ च्या आरंभीं हारा किल्ल्यास वेढा घातला व आंतील बंडवाल्यास लवकरच जेरीस आणावयाचें अशा महत्वाकांक्षेनें बादशाही सैन्यानें त्या किल्ल्यावर फार जोराचे हल्ले केले. परंतु आपला पराभव झाल्यास आपल्यापैकीं प्रत्येकास प्राणास मुकावें लागेल या भीतीनें फार शौर्यानें लढून त्यांनीं सर्व हल्ले नागें फिरविले. किल्ला लवकर काबीज होण्याचें चिन्ह दिसेना तेव्हां बादशाही सैन्यानें डच लोकांजवळ दारूगोळा व तोफा आणि नंतर कांहीं दिवसांनीं एक लढाऊ जहाजही मदतीसाठीं मागितलें. डच लोकांच्या वखारांच्या अधिकाऱ्यानें ही सर्व मदत दिली. परंतु “जपानांत शूर लोक पुष्कळ असूनही परकीयांची मदत तुम्ही घेतली ही गोष्ट तुम्हांस लांछनास्पद आहे” असें एक पत्र किल्ल्यांतील एका मनुष्यानें आपल्या बाणास बांधून वेढा घालणाऱ्या सैन्यांत टाकिलें. ह्या कारणानें ह्मणा अगर दुसऱ्या कोणत्याही कारणानें ह्मणा डच लढाऊ जहाजाच्या अधिकाऱ्यास “तुमची मदत आम्हास नको” असें सांगून परत पाठविलें. शेवटीं जोराचे व निकराचे हल्ले केल्यानंतर बंड सुरू झाल्यापासून सात महिन्यांनीं व वेढा सुरू झाल्यापासून १०२ दिवसांनीं ‘हारा’ किल्ला बादशाही सैन्याच्या हस्तगत

झाला. यानंतर किल्यांतील सर्व पुरुष, वायका व मुल्ले यांस अत्यंत क्रूरपणाने ठार मारण्यांत आले. याप्रमाणे या वंडाचा शेवट झाला व जपानांतील ख्रिस्तीधर्माचा देखील बहुतेक शेवट झाला असें ह्मणण्यास हरकत नाही. याच्यानंतर देशांत इतर ठिकाणी असलेले ख्रिस्ती जपानी व पोर्चुगीज पाद्री यांचा शोध सुरू होऊन पुष्कळांस ठार मारण्यांत आले. तरी चोरून लपून वसलेले लोक बरेच राहिले. यांनीं निर्मूलन करण्याकरितां यद्दो येथें एक कायमचीच किरिस्तानावेपक मंडळी स्थापण्यांत आली आणि तिला मदत करण्याकरितां सर्व देशांत लोक नेमण्यांत आले. ही मंडळी वारंवार नवीन नवीन कायदे करून ख्रिस्ती धर्माचा उच्छेद करीत होतीच. यद्दोजवळ किरिस्तानदरी ह्मणून एक स्थल आहे. त्या ठिकाणीं एक कारागृह बांधून त्यामध्ये ख्रिस्ती लोकांस कोंडून ठेवात असत. येथेंच चिआरा नांवाचा एक जेसुईट चाळीस वर्षेपर्यंत कोंडून ठेविला होता. तसेंच सिडोटी नांवाचा एक सिसिली बेटांतील पाद्री पोर्चुगीज लोकांनीं अर्धवट सोडून दिलेले धर्मप्रसाराचें काम पुढें चालविण्याची प्रतिज्ञा करून आला होता ह्यासही येथेंच १७०७ पर्यंत कोंडून ठेविले होते. या संस्थेचें काम १७ व्या शतकांत जितक्या नेटानें व कडकपणानें चाललें होतें, तसें १८ व्या शतकापासून पुढें चाललें नाही. ह्यामुळे १८६५ मध्ये नागासाकी जवळच्या खेड्यांतून सुमारे चार हजारपेक्षां जास्त लोक आढळून आले. ह्या गोष्टीचा ख्रिस्ती राष्ट्रांस मोठा अभिमान वाटतो. या भिन्न्या ख्रिस्ती लोकांनीं आपलीं धर्ममते अतिशय गुप्त ठेविलीं होती व योग्य संधि मिळतांच त्यांनीं आपले अस्तित्व प्रकट केले. ही संधी ह्मणजे परकीयांस व्यापारासाठीं कांहीं बंदरे खुली करण्यांत आली त्यांत नागासाकीही होतें हीच होय. या लोकांविरुद्ध जपानसरकारनें एक जाहीरपत्रक काढलें. या रीतीनें आपल्या धर्माचा अपमान होतो ह्मणून प्रत्येक ख्रिस्ती राष्ट्राच्या वकीलांनें त्या पत्रकास हरकत घेतली. परंतु पाखंड मताचा प्रसार जपानांत होऊं द्यावयाचा नाही असा राष्ट्राचा कायदा आहे व या कायद्याची अमलबजावणी करण्याचा प्रत्येक अधिकाऱ्यास अधिकार आहे.

वरील प्रश्न जपानच्या हिताहिताचा असल्यामुळे व परकीय लोकांस ही गोष्ट चांगलीशी कळत नसल्यामुळे, त्यांस ह्या प्रकरणांत हात घालण्याचा अधिकार नाही असे त्यांस चोख उत्तर जपानी अधिकाऱ्यांनी दिले. पुष्कळ लोकांस हद्दपार करण्यांत आले व ज्यांनी पाखंडमताभिमान सोडिला नाही त्यांस कडक शिक्षा देण्यांत आली. परंतु पाश्चात्यांची त्या ख्रिस्ती लोकांविषयी सहानुभूति आहे असे पाहून नेहमीपेक्षा ती शिक्षा बरीच सौम्य केली होती. युरोपियन लोकांनी जपानवर कसा वचक बसविला ह्यासंबंधी हकीकत पुढील प्रकरणांत येईल. ह्या वचकामुळे त्यांचे जपानास ऐकणे भाग पडे; अर्थात् त्यांस ख्रिस्ती लोकांविरुद्ध कायदे प्रथम शिथिल करणे व नंतर रद्द करणे प्राप्त झाले. इ० स० १८७२ त तर हद्दपार केलेले सर्व ख्रिस्ती जपानी लोकांस परत येण्याची परवानगी मिळाली व त्यांचा छळ करण्याविषयीचे सर्व कायदे रद्द झाले व जपानांत धर्मस्वातंत्र्य असावे असे ठरले. जपानमध्ये ख्रिस्ती धर्माचा प्रथम प्रसार होणे व लागलीच त्याचे निर्मूलन करण्यास आरंभ करणे ह्या दोन्ही गोष्टीमुळे जपानच्या इतिहासांतील हे उपकथानक फारच मनोरंजक झालेले आहे. जपानांतील आधुनिक ख्रिस्ती-धर्म-प्रसाराची हकीकत पुढे धर्म या प्रकरणांत दिलेली आहे.

विदेशीयांस जपानांत व्यापार करण्याची मोकळीक कशी मिळाली ?

६.

युरोपांतील राष्ट्रे सर्व जगावर आज राज्य करीत आहेत हें मुख्यतः त्यांतील लोकांच्या प्रवास करण्याच्या आवडीचें फल होय. प्रवास करण्यास लागणारें धाडस, धिमेपणा, चिकित्सकपणा, शैथि इत्यादि गुण व त्यांची सहचारिणी बंदुक यांची त्यांस बरीच अनुकूलता होती; आणि ह्मणूनच त्यांस यशःप्राप्ति झाली. युरोपांतील प्रवासी फार प्राचीन काळापासून पूर्वेकडील सुधारलेल्या देशांत पर्यटन करीत असत; पण त्यांच्यापैकीं फारच थोड्या लोकांचीं प्रवास-वर्णनें उपलब्ध आहेत. मार्को पोलो (१२५०—१२९३) नांवाच्या एका विहिनिशियन प्रवाशानें इराण, हिंदुस्तान व चीन या देशांत प्रवास करून त्या प्रवासाचें सुंदर वर्णन लिहून ठेविलें होतें. ह्याच वर्णनामुळे कोलंबसास पश्चिमेकडून हिंदुस्थानचा मार्ग शोधून काढण्याचा नाद लागला होता; व या प्रयत्नामुळे शेवटीं त्यास अमेरिका खंडाचा शोध लागला. मार्को पोलोच्याच प्रवास-वर्णनामुळे पोर्तुगीज लोकांस—कोणच्याही कां मार्गानें होईना पण—हिंदुस्थानांत एकदां येऊन पोहोचण्याची प्रबल इच्छा उत्पन्न झाली व अखेरीस वास्को डी गामा यास आफ्रिकेच्या दक्षिणेकडून हिंदुस्थानचा मार्ग सांपडला. पुढें प्रवास करणें हा कित्येकांचा धंदाच बनला. मंगो पार्क, लिहर्गिस्टन् स्टॅनले इत्यादि इंग्लिश व कित्येक जर्मन व फ्रेंच प्रवासी, आफ्रिका खंडांतील दाट अरण्यांतून व रानटी लोकांच्या वस्तींतून प्रवास करून आपआपल्या राजास बराच सुपीक मुलुख मिळवून देण्यास कारणीभूत झाले. हंबोल्ट व हडसन यांनीं दक्षिण अमेरिकेच्या मयंकर व निर्जन प्रदेशांतून प्रवास करून सर्व राष्ट्रांचें ढोळे तिकडे फिरविले. कुक् यानें आस्ट्रेलियाचा शोध लाविला व तें बेट इंग्रजांस मिळालें. दक्षिण व उत्तर ध्रुवाकडील प्रदेश शोधण्याचें

६] विदेशीयांस जपानांत व्यापार करण्याची मोकळीक कशी मिळाली? ५९

काम अद्यापि चालू आहेच. आशियाच्या मध्यभागाची रशिया व इंग्लंड यांचेमध्यें वांटणी चाललीच आहे. येणेंप्रमाणें प्रवास व बंदूक याच्यामुळें सर्व जग पाश्चात्यांच्या भक्ष्यस्थानी १९ व्या शतकाच्या आरंभी पडलें. जेथें देश सुपीक पण लोक रानटी होते तेथें त्यांची कत्तल करून वसाहती स्थापन करण्यांत आल्या; परंतु जेथें संहार करणें इष्ट व शक्य नव्हतें अशा सुधारलेल्या देशांत त्यांनी व्यापाराच्या मिषानें चंचुप्रवेश करून नंतर क्रमाक्रमानें त्या देशांचे लचके तोडण्यास आरंभ केला. असो.

हिंदुस्थानचा फार प्राचीन काळापासून युरोप खंडांतील सुधारलेल्या देशांशी व्यापार असे. ह्यावेळी हिंदुस्थानांतून तिकडे माल पाठविण्याचे दोन मार्ग असत. खैबरच्या घाटांतून अफगाणिस्तान, इराण, तुर्कस्तान या देशांतून खुष्कीच्या मार्गानें उंटांवरून माल जात असे; व कल्याण व सुरत ह्या बंदरांतून तांबड्या समुद्रांत नावांतून, नंतर केरोपर्यंत खुष्कीने व भूमध्यसमुद्रांतून पुन्हां नावांमधून जलमार्गानें पुष्कळ माल अरबलोक नेत असत. अशा तऱ्हेने आलेला माल युरोपांतील लोकांस फारच महाग पडे. हा माल आपण आपल्या जहाजांतून आणल्यास बराच स्वस्त पडेल असे वाटून अरबी लोकांच्या हातांतील व्यापार हिसकून घेण्याचा प्रयत्न युरोपांतील राष्ट्रांनी केला. या प्रयत्नास यश येऊन कालांतरानें या देशाची कशी दुर्दशा झाली हे वाचकांस सांगण्याची जरूरी नाही.

पाश्चिमात्य राष्ट्रांनी हिंदुस्थानांत घटोत्कचाप्रमाणें मायावी बाजार बसवून लोकांच्या सोन्यारुप्याबद्दल नकली जिनसा त्यांस देण्याचा ज्याप्रमाणें क्रम सुरू केला त्याचप्रमाणें चीन व जपान ह्या देशांशीदेखील वरील प्रमाणें देवघेव करण्याचा यत्न चालविला. मेडेस पिंटो ह्याने व्यापार करण्याची परवानगी मागण्यकरितां इ. स. १५४७ त कशी सफर केली, त्यानें तीन जपानी मनुष्ये पळून जात असतांना आपले जहाजावर घेऊन शेवियर बावाच्या स्वाधीन कशी केली, त्यानें त्यांस गोव्यास नेऊन

द्विती केल्यावर पुन्हा जपानांत येऊन ख्रिस्तीधर्माचें बीजारोपण कसें केलें व त्याचा उत्कर्ष होऊन शेवटीं त्याचें निर्मूलन कसें झालें ह्याविषयी सविस्तर हकीकत मागील प्रकरणांत सांगितलीच आहे. आतां ह्या प्रकरणांत युरोपियन राष्ट्रांनीं जपान देश व्यापाराकरितां कसा खुला करून घेतला व हातांतील तागडो फेंकून देऊन बंदुक हातीं घेण्यापूर्वीच जपानी लोक कसे सावध झाले ह्याविषयी सविस्तर हकीकत द्यावयाची आहे.

पिटोस व्यापार करण्याच्या सवलती मिळाल्यापासून जपानमध्ये व्यापारसंबंधी वर्चस्व पोर्तुगीज लोकांचेंच होतें. पुढें पोर्तुगल व स्पेन ही दोन्ही राष्ट्रे दुसरा फिलिप याचे अमलाखालीं एकत्र झाल्यामुळें, यां नवीन प्रचंड राष्ट्रांशीं स्पर्धा करण्यास कोणतेंही राष्ट्र धजावेलें नाहीं. यामुळें अटलांटिक व पासिफिक महासागरांत याचें वर्चस्व फारच असे. परंतु ही स्थिति फार दिवस राहिली नाहीं. इ. स. १५९९ चे सुमारास डच लोकांनीं ' इंडिश कंपनी ' नांवाची व्यापारी मंडळी स्थापन करून ईस्ट इंडीजशीं व्यापार करण्याकरितां पांच जहाजे पाठविलीं. हीं जहाजे नेहमीं प्रमाणें आग्निकेस वळसा घालून न जातां दक्षिण अमेरिकेस वळसा घालून पासिफिक महासागरांत गेलीं. या पांचांपैकीं दोन दक्षिण अमेरिका खंडाच्या दक्षिण टोंकापासून परत फिरलीं. तिसरें जहाज स्पॅनिश लोकांनीं धरिलें व बाकीचीं दोन पासिफिक महासागरांत येऊन पोहोचलीं. त्यांपैकीं एक पुढें बेपत्ता झालें व एक मात्र क्यूशु बेटाच्या आग्नेयेस दंगो प्रांताच्या किनाऱ्यास लागलें. या जहाजांतील बहुतेक सर्व लोक उपासमारानें व रोगानें मरण पावले होते; आठ लोक मात्र जिवंत होते व त्यांपैकीं चार सुस्थितीत होते. ह्या चारामध्ये वुडल्यम अडॅन्स नांवाचा इंग्रजी मुकाणु चालविणारा मनुष्य होता. परराष्ट्रांकडून व्यापाराकरितां मोठ्ठीक मागण्यास आलेल्या अधिकाऱ्यास प्रथम शोगनकडे नेण्याचा हुकूम असल्यामुळें अडॅन्स व एक डच मनुष्य यांस ओसाका येथें ईयासूकडे

पाठविण्यांत आले. त्याने विचारल्यावरून अडॅम्स यानें स्पेन व हालंड या देशांचा परस्पराशीं कसा काय संबंध होता हें सांगितलें व डच लोक केवळ व्यापाराकरितां जपानांत आले आहेत असें त्यास कळविलें. सर्व हकीकत ऐकून घेऊन ईयासूनें त्यास सुमारे ४० दिवस अटकेंत ठेविलें. ह्या अवधीत पोर्चुगीज जेसुईट लोकांनीं व व्यापाऱ्यांनीं डच लोक हें चांचें लोक आहेत असा ईयासूचा समज करून देणाचा व त्या देशांत आलेल्या डच लोकांस ठार मारवून त्यांस दहशत बसवून पुन्हा त्यास जपानांत येऊं न देण्याचा प्रयत्न चालविला. परंतु ईयासूनें त्याचें न ऐकतां त्यानें अडॅम्स यास सोडून देऊन आपल्या जहाजावर जाण्याची परवानगी दिली. डच जहाजावरील सर्व माल जपानी लोकांनीं लुटून नेल्याकारणानें ईयासूनें डच लोकांस नुकसानींदाखल पन्नास हजार रुपये दिले. ही मोठी रकम पाहून डच जहाजावरील लोकांत भांडणें सुरू झालीं. हें पाहून कप्तानानें ती सर्व रकम सर्व खलाश्यांमध्ये सारखी वाटून दिली व ज्यास जिकडे वाट सांपडेल तिकडे त्यानें जावे असें त्यांस सांगितलें; व आरण स्वतः एका चिनी जहाजांत बसून पाटणकडे निघून गेला. या प्रमाणें डच लोकांच्या व्यापारी मोहिमेची विल्हेवाट लागली.

अडॅम्स हा आपल्या वांढ्याचे पैसे घेऊन जपानांतच राहिला. जपानाकरितां त्यानें कांहीं लहानमोठीं जहाजे बांधली एवढेंच नव्हे, तर परराष्ट्रांसंबंधी माहितीही तो ईयासूस प्रसंगोपात देत असे. यामुळें अडॅम्सवर त्याची फार मर्जी बसली; व तो संतुष्ट रहावा ह्मणून त्यास यद्दोजवळ कांहीं जमीनही दिली. अडॅम्स इंग्लंडांत जन्मलेल्या होता व त्याची वायको व मुलें तेथेंच रहात होती. त्यास भेटण्यास जाण्याचा त्यानें पुष्कळवेळां प्रयत्न केला पण व्यर्थ. शेवटीं एका जपानी स्त्रीशीं विवाह लाविला. याप्रमाणें सुमारे वीस वर्षे जपानांत राहून तो इ. स. १६२० त मरण पावला. त्याचें जपानी दरबारांत चांगलेंच वजन

असल्यामुळे, डच व इंग्लिश लोकांच्या व्यापाराकरितां विशेष सवलती मिळविण्याविषयी त्यानें वरीच खटपट केली व त्यास यशही मिळालें. ह्या दृष्टीनें पाहिलें असतां त्याचें चरित्र वरेंच मनोरंजक आहे व क्षणूनच तें येथें किंचित् विस्तारानें दिलें आहे. असो.

डच लोकांची दुसरी (पण पहिल्या खेपेची वर सांगिल्याप्रमाणें वाताहत झाल्या कारणानें हिलाच पहिली असें क्षणप्यास हरकत नाहीं) खेप इ. स. १६०९ त जपानांत आली. रीतीप्रमाणें शोगनची व डच अधिकाऱ्याची भेट झाल्यानंतर ईयासूनें त्यास व्यापाराची मोकळीक दिली. व हालंडच्या राजानें पाठविलेल्या पत्तास उत्तर पाठवून डच व्यापारी जपानांत आल्यास त्यांचें संरक्षण जपानी सरकार करील असें त्यास अश्वासन देण्यांत आलें. या कराराप्रमाणें १६११ मध्ये डच लोकांनीं वरीच जहाजे मालानें भरून जपानांत पाठविलीं. डच कप्तानानें अडॅम्सच्या मदतीनें ईयासूची गांठ घेतल्यानंतर शोगननें सर्व देशभर असा हुकूम सोडिला कीं, वादशहानें डच लोकांस जपानाशीं व्यापार करण्याची परवानगी दिलेली आहे. त्यांस कोणत्याही प्रकारचा त्रास न देतां जरूर पडल्यास त्यांस मदत करावी. या वेळेपासून डच लोकांचा हिंदीमहासागरांतील वेटांत व जपानांत सुरळीत व्यापार चालू झाला.

अडॅम्स नांवाचा इंग्लिश मनुष्य जपानामध्ये असून त्याचें दरबारांतही चांगलें वजन आहे हें वर्तमान डच लोकांकडून इंग्लिशांस कळतांच, जपान देशाशीं व्यापार करण्याची त्यांची इच्छा अनावर झाली. त्यांनीं लॉंग-लीच ' लंदन ईस्ट इंडिया कंपनी ' नांवाची एक संस्था स्थापन करून कप्तान जॉन् सॉरिस् यास पहिल्या जेम्सनें जपानच्या वदशहास लिहिलेलें पत्र देऊन इ. स. १६११ मध्ये जपानाकडे रवानगी करण्यांत आली. ही वकील मंडळी इ. स. १६१३ मध्ये जपानांत येऊन पोहोचल्या-वरोवर अडॅम्सच्या साहाय्यानें त्यांस तावडतोव व्यापार करण्याची पर-परवानगी मिळाली. या गोष्टीमुळे डच व्यापारी लोकांचें नुकसान होण्याचा बराच संभव असल्यामुळे ती त्यांस रुचली नाहीं. शेवटीं डच व्यापाऱ्यांच्या

६] विदेशीयांस जपानांत व्यापार करण्याची मोकळीक कशी मिळाली? ६३

मनांत मत्सर उत्पन्न होऊन इंग्रजांचें नुकसान व्हांव ह्मणून त्यांनीं इंग्लिश मालापेक्षां आपला माल फार स्वस्त विकण्याचा धडाका चालविला परंतु शेवटीं कांहीं तोडजोड झाल्यानंतर सरिस स्वदेशीं निघून गेला. पुढें १६१७ त इंग्रजांनीं पांच जहाजें जपानाकडे पाठविलीं. परंतु हालंड व इंग्लंड यांच्यामध्ये युरोपांत युद्ध सुरू असल्यामुळें त्यांचें पूर्वेकडेही युद्ध चालू झालें. त्याकालीं व्यापारी जहाजें प्रसंग पडल्यास लढाईकरितां यावीं अशा तयारीनें पाठवीत असत. परंतु पूर्वेकडे डच जहाजांची संख्या जास्त असल्यामुळें इंग्रजांस हार खाणें भाग पडलें. पुढें जावा वेटांत अवायना येथें दहा इंग्रजांची डच लोकांनीं कत्तल केल्यामुळें व इंग्रजांची हिंदुस्थानांतच चांगली डाळ शिजल्यामुळें त्यांनीं जपानशीं व्यापार करण्याच्या कामांत इंग्रजांचे चाळीस हजार रुपये खर्च झाले; पण त्यांचा प्रयत्न ह्यावेळीं सिद्धीस गेला नाही.

इंग्रज लोक निघून गेल्यावर डच व पोर्चुगीज यांच्यामध्ये व्यापाराची चढाओढ चालली व शेवटीं १६४० चे सुमारास पोर्चुगीज लोकांसही गाशा गुंडाळून जाणें भाग पडलें. याप्रमाणें इतर युरोपांतील राष्ट्रांवर डच लोकांची सरशी होऊन, त्यांचा व्यापार कमीजास्त प्रमाणावर सुमारे दोन शतकेपर्यंत चालला होता. १९ व्या शतकाच्या आरंभीं रशिया, इंग्लंड व अमेरिका ह्या राष्ट्रांनीं व्यापारासाठीं कांहीं बंदरें मोकळीं ठेवण्याकरितां जपान सरकारापाशीं बोलणें चालविलें होतें; पण त्याचा कांहीं उपयोग झाला नाहा. परकीय राष्ट्रांशीं व्यापारी तह करावयाचा नाही हा जपानचा हेका १९ व्या शतकाच्या मध्यापर्यंत चालला. परंतु हा दुराग्रह यापुढें चालू द्यावयाचा नाही असा अमेरिकेनें ठराव केला व हें काम सामोपचारानें न झाल्यास जबरदस्तीनें जपान सर्व युरोपियन राष्ट्रांस व्यापाराकरितां खुलें करण्याचा त्या देशानें निश्चय केला. ही बातमी डच लोकांनीं जपानी लोकांस कळविली; परंतु जपानास स्वपराक्रमाची अतिशय घमेड असल्यामुळें त्या सूचनेकडे त्यांनीं अगदीं दुर्लक्ष केलें. शेवटीं अमेरिकेनें आपला हेतु

तडोस नेण्याकरितां पेरी नांवाच्या अधिकाऱ्याचे अमलाखालीं चार लढाऊ जहाजे देऊन व इतर सर्व व्यवस्था करून त्यास जपानाकडे रवाना केले.

अमेरिकेस एवढी उठाठेव कशाला करावयास पाहिजे होती असा प्रश्न येथें उपस्थित होतो. परंतु त्या वेळच्या त्यांच्या समजाप्रमाणें व व्यापारी तत्वाप्रमाणें असें केल्यावांचून त्यास गति नव्हती. अमेरिकेनें इतक्या आग्रहानें व नेटानें हा प्रयत्न करण्याचें कारण त्यावेळीं अमेरिकेच्या पश्चिम किनाऱ्यावरील मासे धरण्याच्या कारखान्यास फार महत्त्व प्राप्त झालें होतें. त्याचप्रमाणें कालिफोर्निया प्रांतांत सोन्याच्या खाणी सांपडल्यामुळें तो प्रांत ह्मणजे व्यापाराचें केंद्रच होऊन बसला होता. तसेंच इंग्लंड व चीन ह्या देशांमध्ये 'अफूच्या लढायां' मुळें (हिंदुस्थानांतील अफू चीन देशांत खपविण्यासाठीं इंग्रजांनीं केलेल्या लढाया) चीन देश परकीयांस खुला झाला होता. ह्या देशाशीं व्यापार करण्याकरितां अंतर फार असल्यामुळें जहाजासाठीं कोळसे सांठविण्यासाठीं कांहीं ठाणीं पाहिजे होती तीं ठाणीं व्यापारासंबंधीं कांहीं किरकोळ सवलती मिळविण्याकरितां अमेरिकेस हा मार्ग स्वीकारणें भाग पडलें असें युरोपियन लोक या गोष्टीचें समर्थन करितात. असो.

पेरी १८५२ मध्ये अमेरिकेहून निघून दक्षिण आफ्रिकेस वळसा घालून १८५४ मध्ये जपानांत यद्दो शहराजवळ येऊन थांबला. त्याच्याबरोबर असलेले ते प्रचंड समुद्रावरील तरंगे लांकडी किल्ले आणि त्यांतील युद्ध सामग्री इत्यादि अगूर्व देखावा पाहून जपानी लोक व अधिकारी अगदीं भांबावून गेले व 'तुम्ही नागासाकी येथें गेल्यावर तुमच्याशीं तहाचें बोलणें सुरू करूं' असा शोगननें त्यास निरोप पाठविला. परंतु पेरी कांहीं केल्या ऐकेना. शेवटीं नाइलाज झाल्यावर योग्य अधिकाऱ्यामार्फत पेरी व शोगन यांची भेट झाली. पेरीनें प्रेसिडेंटचें वादशहास लिहिलें पत्र वाचून दाखविल्यावर 'मी परत येईतोंपर्यंत या गोष्टीचा चाट विचार करा' असें निश्चून सांगितलें; व योग्य विचार न झाल्यास

६] विदेशीयांस जपानांत व्यापार करण्याची मोकळीक कशी मिळाली? ६५

जपानशी व्यापार करण्याचे हक्क अमेरिकेस व इतर राष्ट्रांस जवरीने घ्यावे लागतील असे आपल्या भाषणामध्ये ध्वनित करून तो चीनकडे निघून गेला.

जपान व अमेरिका ही दोन्ही राष्ट्रे जवळ जवळ असल्या कारणाने परस्परांचा स्नेहभाव असणे व एकमेकांस त्या त्या देशांत व्यापाराचे हक्क असणे हे उभयतांस हितावह आहे असा पेरीने मित्रत्वाच्या नात्याने केलेला उपदेश व त्याच्याच बरोबर अमेरिकेच्या सामर्थ्याच्या जोरावर जपानास दिलेली धमकी ह्या दोन्ही गोष्टीमुळे जपानी अधिकारी पेचांत सांपडल्यासारखे झाले. अमेरिकेस व्यापार करण्याची परवानगी द्यावी तर सुभेदार व प्रजा नाखुष होऊन राज्यांत बखेडे माजतील; बरे, न द्यावी तर पाश्चात्य युद्धकौशल्य व नवीन शस्त्रास्त्रे यांच्यापुढे आपला निभाव लागणे कठीण आहे असे त्यांस वाटू लागले. अशा स्थितीत सर्व प्रांताधिकार्यांची मते घेण्याचे ठरवून व अमेरिकेच्या प्रेसिडेंटने बादशहास पाठविलेल्या पत्राची नकल प्रत्येकाकडे पाठवून त्यांची उत्तरे आल्यावर मग पेरीस काय ते कळवावयाचे असा जपानी सरकाराने निश्चय केला. राजप्रतिनिधींची जी उत्तरे आली त्यांच्यापैकी मासल्या करितां एक येथे दिलेले आहे. ते असे:—

“ आपल्या या पवित्र देशांत आजपर्यंत कोणत्याही परराष्ट्रांचे सैन्य उतरले नाही; मग अमेरिकेचे सैन्य तरी आपण कां ह्मणून उतरू द्यावे. ख्रिस्ती धर्माचा प्रसार न व्हावा ह्मणून आपण वाटतील तसे कडक उपाय योजले तरी अज्ञपर्यंत त्या धर्माचे निर्मूलन झालेले नाही; मग अमेरिकेस चंचुप्रवेश करूंदिला तर ख्रिस्ती धर्मास फार जोर येईल. अमेरिकेस आपल्या देशांत व्यापारासाठीं येऊन देऊन आपणास फायदा तरी काय? आपले सोनेरुपे परराष्ट्रांत पाठवून त्यांच्या बदल कांच, लोकर इत्यादि शेकडो मातीमोलाचे नकली पदार्थ घ्यावयाचे की नाही? अशा रीतीने आपला फायदा तो कसा होईल? वास्तविक पाहतां डच लोकांस पूर्वी जी परवानगी दिलेली आहे, तीच रद्द करावयास पाहिजे आहे. रशियास देखील व्यापार करण्याची परवानगी आपण दिलेली नाही;

मग अमेरिकेसच ती कांय ह्मणून द्यावयाची? वरें, एकदां अमेरिकेस ती दिल्यावर इतर राष्ट्रांस ती न देण्याबद्दल कोणाती संभव पुढें आणावयाची? युरोपियन राष्ट्रे प्रथम व्यापाराकरितां ह्मणून येतात, मग हळूच धर्मप्रसार करावयास लागतात; नंतर प्रजेमध्ये कलह लावून राज्य वळकाविण्यास प्रारंभ करितात असा अनुभव हिंदुस्थान व चीन ह्या देशांतील लोकांस पूर्णपणें आलेला आहे. त्यांना ठेंब लागलेली पाहून आपण शहाणे व्हावयास नको काय? आपणही युरोपियन लोकांप्रमाणें परराष्ट्रांत जाऊन व्यापार करावा तर आपल्या अंगी तितकी घमक कोठें आहे? आज सुमारे दोनशें वर्षांच्या शांततेमुळें लोक युद्धकला विसरून गेल्यासारखे झाले आहेत. तथापि आपल्या या पुण्यवान् देशांत येऊं पाहणाऱ्या रानटी लोकांच्या उर्मटपणामुळें प्रत्येक मनुष्याच्या अंगांत शौर्याचा संचार झालेला आहे; अशावेळीं त्यांच्या चीरश्रीचा उपयोग जर करून न घेतला तर आपलेविषयीं परकीयांच्या मनांत जी थोडीबहुत आदरबुद्धि वास करीत आहे ती समूळ नाहीशी होईल इतकेंच नव्हे, तर तीं राष्ट्रे केव्हांना केव्हां तरी जपानास रसातळास पाहोंचविल्यावांचून राहणार नाहीत. ”

अशा तऱ्हेचेच बहुतेक सर्व प्रतिनिधींचे अभिप्राय आले. काहीं थोड्यांनीं तीन अथवा पांच वर्षेपर्यंत अनुभव घेऊन पहावें असें मत दिलें. तथापि बहुमताप्रमाणें अमेरिकेतील लोकांस येऊं द्यावयाचें नाही असें ठरलें; व प्रसंग पडल्यास शत्रूंनीं दोन हात करितां यावे ह्मणून सज्जता करण्यास सुरवात झाली. किल्यांची दुरुस्ती करण्यास आरंभ झाला. देवळांतील घंटा मोडून त्यांच्या तोफा ओतण्यांत आल्या. सैन्यास बंडुका देऊन कवायत शिकविण्याचें काम जारीनें चाललें व स्वदेशरक्षणार्थ आपण काहीं तरी मदत करावी ह्मणून लढवय्ये लोकांच्या खुंडीच्याखुंडी राजधानीकडे धांव टोकूं लागल्या. अशा प्रकारें युद्धाची कडेकोट तयारी चालली असतां पेरी हा जपानांतून निघाल्यापासून आठ महिन्यांनीं दहा लढाऊ जहाजांसह यद्दोच्या आखातांत येऊन पडकला. ह्या प्रचंड आरमाराचा अदृष्टपूर्व देखावा

६] विदेशीयांस जपानांत व्यापार करण्याची मोकळीक कशी मिळाली? ६७

पाहून जपानी मुत्सद्यांस अमेरिकेच्या सामर्थ्याची कांहीशी कल्पना आली, व लढाई करून पराभूत राष्ट्र व्हाणून तह करण्यापेक्षां, खुषीने तह करणे बरें असें वाटून त्यांनी अमेरिकेशीं तह करण्याचें ठरविलें आहे असें पेरीस सांगितलें. नंतर तह कोठें करावयाचा याविषयीं भवति न भवति होऊन शेवटीं याकोहामा येथें तह करण्याचें ठरलें. योग्य दर्ज्याचे जपानी अधिकारी तेथें आल्यावर आणि तहनाम्याच्या कलमांविषयीं वादविवाद होऊन सूचना व उपसूचनांचा पूर्ण विचार झाल्यावर, मेजवान्या व नजरनजराणे देणें घेणें झालें व तहनाम्यावर सहाया करावयाचें ठरलें. या ठरावाप्रमाणें १८५४ च्या मार्च महिन्यांत जपानें अमेरिकेशीं तह केला. हा जपानचा युरोपियन राष्ट्रांशीं पहिलाच तह होय. याचवर्षी इंग्लंडशीं, १८५५ मध्ये रशियाशीं व १८५६ त हॉलंडशीं वेगवेगळे तह झाले. सर्व राष्ट्रांकरितां एकंदर तीन बंदरे खुली करण्यांत आलीं व प्रत्येक राष्ट्रांने कोणत्याही दोन बंदरांशीं व्यापार करावा असें ठराविण्यांत आलें. १८५७ सालीं ह्या करारामध्ये थोडा फेरफार करण्यांत आला. व नंतर १८५८ त तहाच्या ज्या अटी ठरल्या त्यांच्या अन्वयेच परकीय व्यापारी जपानाशीं व्यापार करीत आहेत. ह्या तहांतील कलमांपैकीं दोन जपानास फारच त्रासदायक झालीं होती. एका कलमा अन्वये जपानास परकीयांचे मालावर शेकडा पांचापेक्षां जास्त जकात बसवितां येत नव्हती. हा कर फारच थोडा होता व त्याच्यायोगानें वसूल होणारी रक्कम त्या स्वात्याच्या अधिकाऱ्यांचा पगार भागविण्यास देखील पुरेशी नव्हती. दुसरें एक असे कलम होतें कीं, जपानांत जे जे परकीय लोक येतात ते जपानी कायद्याच्या योगानें बांधले जात नसून ते त्या त्या देशांतील वकीलास मात्र जबाबदार असावे. ह्यामुळे मोठा अपराध घडूनही दोषमुक्त होणें अथवा अत्यल्प दंड होणें एवढेच शासन परदेशी अपराध्यांस मिळें. ह्या दोन्ही कलमांच्या योगानें होणाऱ्या गैरसोईकडे जपानें युरोपियन राष्ट्रांचें लक्ष अनेकवेळां ओढिलें होतें; परंतु त्याचा फारसा उपयोग झाला नाहीं. ठीकच आहे! जपानचे मनगटांत आपलें व्हाणें परकीयास कबूल करा-

वयास लावण्यास पुरेसा जोर कोठे होता? परंतु इ. स. १९०० पासून ही स्थिति अगदी बदलली; व आतां तर जपानच्या मनाप्रमाणे सर्व गोष्टी घडून येण्यास फारसा उशीर लागणार नाही. इतर राष्ट्रेही त्यांच्याविरुद्ध जाण्यास धजावणार नाहीत. असो.

१८५८ सालच्या तहामुळे परकीय राष्ट्रांशी जपानचा जो संबंध जडला, त्यामुळे त्या देशावर कांहीं विकट प्रसंग कसे ओढवले व त्यांच्या-योगाने गाढ निद्रेतून ते जागे कसे झाले ह्याविषयीचा कथाभाग थोडास. मनावेधक असल्यामुळे तो येथेच सांगितल्यास बरे. वरील तह झाल्यानंतर जपानांतील लोकांमध्ये दोन तट उत्पन्न झाले—एक कैकोकु व दुसरा जोई. कैकोकु पक्ष तहास व सुधारणेस अनुकूल होता; आणि जोई पक्ष तहास प्रतिकूल व पूर्वस्थितीत समाधान मानणारा होता. याच पक्षास असंतुष्ट, धाडसी व शूर असे रोनिन लोक येऊन मिळाले. त्यांनी खून वगैरे अनेक अनन्वित कृत्ये करण्यास व तह करणाऱ्या सरकारास त्रास देण्यास आरंभ केला. हे तह करणारे सरकार ह्मणजे शोगन व त्याचे मंत्रिमंडळ होय. त्यास 'वाकुफू' अथवा 'क्षेत्रराज्य' असे ह्मणत. ह्या सरकारच्या प्रधानास रोनिन लोकांनी १८६० साली ठार मारिले. १८६१ मध्ये अमेरिकेच्या वकीलाच्या चिटनीसास तो परदेशी व्यापार वाढविण्याविषयी फार परिश्रम करीत होता ह्मणून ठार मारण्यांत आले. ह्या त्यांच्या कृत्याबद्दल जपान सरकारास दहा हजार डालर भूदंड भरावा लागला. ह्यानंतर कांहीं महिन्यांनी इंग्रजी वकीलायतीवर हल्ला होऊन दोन संत्री ठार झाले व वकीलास व त्याच्या चिटनीसास दुखापत झाली. १८६२ मध्ये पुन्हा एकदां त्याच वकीलायतीवर हल्ला झाला व दोन इंग्रजी पहारेकरी ठार झाले. या कृत्याबद्दल जपान सरकाराकडून त्यांच्या कुटुंबाच्या पोषणाकरितां दहा हजार पौंड घेण्यांत आले. ह्याच वर्षी सत्सुमांचा सुभेदार आपल्या लवाजम्यासह यद्दोहून परत जात असतां कांहीं इंग्रज लोक घोड्यावर बसून समोरून येत होते. सुभेदाराच्या रवारी जवळ आल्यावर रीतीप्रमाणे खाली उतरून मुजरा न करितां ते तसेच पुढे जाऊले. हे स्वारीतील शिपायांस सहन न होऊन त्यांनी

६] विदेशीयांस जपानांत व्यापार करण्याची मोकळीक कशी मिळाली? ६९

तीन इंग्रजांस तरवारीचे वार केले. ह्यांच्यापैकीं एक इसम मरण पावला. ह्या कृत्याचा सूड घेण्याचें इंग्रजी वकील कर्नल नील ह्याचे मनांत होतें. परंतु इतर सर्व युरोपियन राष्ट्रांनीं त्या इंग्रजी मनुष्यांसच अपराधी ठरविल्यामुळे जपानशीं लढाईचा प्रसंग टळला. परंतु एक लाख पौंड शोगननें व मोठी थोरली रक्कम सत्सुमाच्या सुभेदारानें नुकसानीं दाखल द्यावी असें ठरलें. परंतु ठरावाप्रमाणें रक्कम न मिळाल्यामुळे, दर्यासेनापती कुपर यास सत्सुम प्रांताकडे सात लढाऊ जहाजांनिशीं पाठविण्यांत आलें. तो कोगोशिमा येथें आला व जपानचीं तीन नवीं जहाजे जळल्यानंतर त्या शहरावर तोफांचा भडिमार करून तें जाळून टाकिलें. याप्रमाणें भयंकर हानि झाल्यावर तो सुभेदार शुद्धीवर आला व त्यानें लागलींच ठरावाप्रमाणें रक्कम देऊन टाकिली. इतकें झालें तरी जोई पक्षाच्या लोकांचें सूड घेण्याचें काम चालू होतेंच. ह्या त्यांच्या कृत्यांच्या योगानें सरकारास फार त्रास होऊं लागला व दंडादाखल परकीयांस लाखों रुपये देणें भाग पडलें. परकीयांविषयीं द्वेष दिवसानुदिवस अधिकच वाढत चालला व त्यास कायमचें हाकून देण्याची चळवळ सुरू झाली. या असंतुष्ट लोकांनीं चोसूच्या सुभेदारास आपला पुढारी केलें व परकीयांस व्यापाराची परवानगी देणारा शोगन व व्यापाकरितां आलेले परकीय लोक यांचेविरुद्ध उघड बंडावा चालविला. चोसूच्या सुभेदारानें आपल्या प्रांतातील शिमोनोसेकी नांवाच्या सामुद्रधुनीमध्ये जपानी लढाऊ जहाजे ठेविलीं व किनाऱ्यावर तोफा चढवून आपल्या कार्यास प्रारंभ केला. प्रथम १८६३ च्या जून महिन्यांत एका अमेरिकन व्यापारी जहाजावर हल्ला करण्यांत आला. पण तें कोणतेंही नुकसान न होतां निसटून गेलें. ह्याबद्दल अमेरिकेच्या वकीलानें १२,००० डालर नुकसानीं दाखल भरून घेतलें. थोड्या दिवसानंतर त्यांनीं एका फ्रेंच लढाऊ जहाजावर हल्ला केला व पुढें लागलींच एका डच जहाजावर ही मारा केली ह्या अपमानाबद्दल सूड उगविण्याच्या हेतूनें वरील तीन्ही राष्ट्रांनीं आपलीं लढाऊ जहाजे शिमोनोसेकी येथें पाठवून तेथील जपानी जहाजांचा व किनाऱ्यावरील तोफांचा पूर्ण विध्वंस केला; व झालेली

हानि भरून देण्याकरितां व पुन्हा अशा प्रकारचे हल्ले होऊं नयेत ह्मणून करार करण्याकरितां कांहीं बोलाचाली सुरू झाली. जपान सरकाराचें असें ह्मणणें पडलें कीं, सुभेदाराच्या स्वैर वर्तनावद्दल सरकार जबाबदार नाही व ह्मणून जपानी सरकारास नुकसान भरून देण्याचें कारण नाही; दुसरा करार एकसारखा लांबणीवर पडत चालला. हें पाहून सर्व परकीय राष्ट्रे चिडून जाऊन सर्वांनीं मिळून जपानास आपलें ह्मणणें कबूल करण्यास भाग पाडण्याचा निश्चय केला; व ह्याकरितां इंग्रजांनीं नऊ, डच लोकांनीं चार, फ्रेंचांनीं तीन व अमेरिकेनें एक अशीं एकंदर १७ लढाऊ जहाजे शिमोनोसेकीकडे पाठविली. ह्या सर्व जहाजांनीं १८६४ च्या सेप्टेंबर महिन्यांत फार जोराचा भाडमार करून जपानी लोकांचें अतिशय नुकसान केलें. या पाश्चात्यांच्या एकवटलेल्या सामर्थ्यापुढें आपला निभाव लागावयाचा नाही अशी पूर्ण खात्री होऊन, त्या सुभेदारानें त्यांचें सर्व ह्मणणें मान्य करण्याचें कबूल केलें. याप्रमाणें या जंगी मोहिमेचा निकाल झाला. यानंतर मोहिमेच्या खर्चाबद्दल व नुकसानीबद्दल ह्मणून जपान सरकाराकडून तीस लाख डालर घेण्यांत आले. ही मोठी थोरली रक्कम प्रत्येक हप्त्यास पांच लाख डालर-प्रमाणें फेडून टाकिली. ह्या रकमेपैकीं अमेरिका, फ्रान्स व हालंड या राष्ट्रांस प्रत्येकीं चौदा हजार डालर, त्याच्यावर प्रत्यक्ष हल्ला झाला ह्मणून, देण्यांत आले; आणि बाकीची रक्कम चौघांत सारखी वाटून घेण्यांत आली. असो. या प्रकरणांत जपानास झालेली शिक्षा फाजील कडक झाली हें कोणीही कबूल करील. ह्या संघर्शांत विशेष लक्षांत ठेवण्याजोगी गोष्ट ही आहे कीं, अमेरिकेचें कोणत्याही प्रकारचें नुकसान झालें नव्हतें, तरी प्रथम बारा हजार व नंतर इतर राष्ट्रांवरोबर जो हिस्सा वांट्यास आला तोही त्या राष्ट्रांनें घेतला. याविषयीं अमेरिकेंतील वर्तमानपत्रांत बरीच चर्चा व कडक टीका झाल्यामुळे त्या देशानें आपल्या हल्लीच्या न्यायीपणास अनुसरून १८८३ सालीं जपानपासून घेतलेली सर्व रक्कम परत केली, हें त्यास अत्यंत

६] विदेशीयांस जपानांत व्यापार करण्याची मोकळीक कशी मिळाली? ७१

मूर्खणावह आहे. परंतु इंग्लंडकडे पहा! ह्या राष्ट्राचा कोणत्याही तऱ्हेचा अपमान अगर नुकसान न होताही जपानास शासन करण्याचे कामांत त्याने अव्वल दर्जाची कामगिरी बजाविली; व आपली उत्कट स्वार्थपरायणता दाखवून धनलाभ करून घेण्याची संधि फुकट जाऊ दिली नाही! एकाच जातीच्या दोन राष्ट्रांमध्ये न्यायाच्या बाबतींत असा फरक कशांत पडला?

कोगोशिमा व शिमोनेसेयी ह्या दोन्ही ठिकाणीं जपानी लोकांस जो अनुभव आला तो फारच महत्वाचा होता. ह्या प्रसंगांच्या योगानें त्यांचे डोळे उघडले व त्यांस आपल्या स्थितीचें यथार्थ ज्ञान झालें. जुनीं शस्त्रे व प्राचीन युद्धकला यांचा नवीन शीघ्रविनाशक व संहारक अस्त्रे व अर्वाचीन युद्ध-कौशल्य यांच्यापुढें टिकाव लागणें कठीण आहे; व आपणास जर परकीयांशीं लढाईत बरोबरी करावयाची असेल, तर त्यांच्या सारखें लष्करी शिक्षण व समरकौशल्य हीं आपल्यास संपादन केली पाहिजेत एवढेंच नव्हे, तर मोठमोठी लढाऊ गलबतें व आधुनिक शस्त्रास्त्रे हीं देखील आपणा-जवळ असलीं पाहिजेत अशी त्यांची खात्री झाली. इ. स. १८६२ मध्ये जपानांतून एक वकीलमंडळ युरोपांतील राष्ट्रांची परिस्थिति व सामर्थ्य कसें काय आहे, हें पाहण्याकरितां पाठविण्यांत आलें होतें. त्यांनीं परत आल्यावर युरोपांतील सुधारलेल्या राष्ट्रांची फार तारीफ केली व जपानांतून त्या लोकांस हांकून लावणें फार धोक्याचें व मूर्खपणाचें आहे असें त्यांनीं आपलें मत दिलें. यावरून परकीयांस घालवून देण्याचें भरीस न पडतां, ते जपानांत नेहमीं राहणार असें गृहीत धरून त्यांच्यापासून आपला होईल तितका फायदा करून घ्यावयाचें जपान सरकारानें ठरविलें. यानंतर लवकरच जपाननें तरुण बुद्धिमान् व होतकरू अशा विद्यार्थिवृंदास परराष्ट्रांमध्ये युद्धकला व आधुनिक शास्त्रे शिकण्याकरितां पाठविलें; व हा क्रम अद्यापिही चालू आहेच. हल्लीं राज्य करीत असलेला जपानचा बादशाहा मुत्सु-हितो हा १८६८ मध्ये गादीवर बसल्यापासून जपानची विलक्षण प्रगति होऊं लागली. ह्या वेळेपासून सैन्याची रचना युरोपांतील पद्धतीप्रमाणें करण्यांत आली. प्रत्येक वयांत आलेल्या व सुदृढ मनु-

प्यानें तीन वर्षेपर्यंत सैन्यांत चाकरी केली पाहिजे, असा नियम करण्यांत आला. फ्रेंच व जर्मन सेनापती लष्करी शिक्षण देण्यासाठीं सल्लागार म्हणून नेमण्यांत आले. अशा रीतीनें जपानी सैन्य आधुनिक युद्ध-शास्त्रांत तयार करण्यांत आलें.

जपानी आरमार फारच कमी दर्ज्याचे होते. त्याची सुधाराणा करण्याकरितां इंग्रजी अधिकारी जपान सरकारनें मागवून घेतले. नंतर १८७३ त जपानमध्येच दर्यायुद्धाची कला जपानांतील लोकांस अवगत व्हावी म्हणून एक शाळा स्थापन करण्यांत आली व त्या शाळेत ३० इंग्रजी शिक्षक नेमण्यांत आले. यांनीं जपानी लोकांस सहा वर्षे शिक्षण दिल्यावर, जपानी लोकांस ती कला चांगली अवगत झाली. नंतर त्यांस परत पाठविण्यांत आले. तरी हल्लीं एक दोन इंग्रजी शिक्षक त्या शाळेत शिक्षण देण्याकरितां ठेविलेले आहेत. हल्लीं जपानी आरमार बरेच मोठे व प्रबल असून पासिफिक महासागरांत त्याचा चांगलाच वचक आहे.

व्यापाराची मोकळीक मिळाल्याबरोबर, त्या त्या देशांतील राज्यकारभारांतही हळूचचोट शिरकवण्याची युरोपियन राष्ट्रांस संवय पडलेली होती, व असाच प्रकार जपानमध्येही झाला असता. परंतु परकीयांनीं व्यापार करण्याची परवानगी मिळविल्याबरोबर जपाननें आपलें सामर्थ्य वाढविण्याची त्वरा केली व म्हणूनच पारतंत्र्य-विष-पान करून हिंदुस्थानाप्रमाणें झिजून झिजून मरण्याची जपानवर आलेली पाळी चुकली असे.

सुधारलेलें सैन्य व आरमार यांच्या कर्तृत्वाची परीक्षा पाहण्याची वेळ जपानावर प्रथम १८९६ सालीं आली. ह्यावर्षीं चीन देशांशीं दर्यायुद्ध करून जपाननें पूर्ण विजय मिळविला. चीन देश मागसलेला म्हणून त्याचा पराभव झाला असेल असें त्यावेळीं युरोपियन लोकांस वाटत होते. परंतु हल्लीं रशियाशी युद्ध सुरू करून जें यश जपाननें संपादन केलें आहे त्यामुळे सर्व जग आश्चर्यचकित झालेलें आहे. प्रथम शिष्यवृत्ति धारण करून अगदी थोड्या अवकाशांत आपल्या गुरूंचाही पराभव करण्याजोगें प्रावीण्य जपाननें मिळविलें ही गोष्ट त्या राष्ट्रास फार भूषणावह आहे.

